



# उत्तराखण्ड मुक्त विश्वविद्यालय हल्द्वानी

MAJY-605

तृतीय सेमेस्टर

ज्योतिष शास्त्र एवं यात्रा विमर्श-01

मानविकी विद्याशाखा

ज्योतिष विभाग





तीनपानी बाईपास रोड , ट्रॉन्सपोर्ट नगर के पीछे  
उत्तराखण्ड मुक्त विश्वविद्यालय, हल्द्वानी, नैनीताल - 263139  
फोन नं0- 05946-288052  
टॉल फ्री नं0- 18001804025  
Fax No.- 05946-264232, E-mail- info@uou.ac.in  
<http://uou.ac.in>

---

**अध्ययन समिति – (फरवरी 2020)**

---

**अध्यक्ष**

कुलपति, उत्तराखण्ड मुक्त विश्वविद्यालय  
हल्द्वानी

**प्रोफेसर देवीप्रसाद त्रिपाठी**

कुलपति, उत्तराखण्ड संस्कृत विश्वविद्यालय, हरिद्वार

**प्रोफेसर एच.पी. शुक्ल – (संयोजक)**

निदेशक, मानविकी विद्याशाखा  
उ०मु०वि०वि०, हल्द्वानी

**प्रोफेसर विनय कुमार पाण्डेय**

अध्यक्ष, ज्योतिष विभाग, काशी हिन्दू विश्वविद्यालय,  
वाराणसी।

**डॉ. नन्दन कुमार तिवारी – (समन्वयक)**

असिस्टेंट प्रोफेसर, ज्योतिष विभाग  
उत्तराखण्ड मुक्त विश्वविद्यालय, हल्द्वानी

**प्रोफेसर रामराज उपाध्याय**

अध्यक्ष, पौरोहित्य विभाग, श्रीलालबहादुरशास्त्री  
राष्ट्रीय संस्कृत विश्वविद्यालय, नई दिल्ली।

---

**पाठ्यक्रम सम्पादन एवं संयोजन**

---

**डॉ. नन्दन कुमार तिवारी**

असिस्टेंट प्रोफेसर एवं समन्वयक, ज्योतिष विभाग  
उत्तराखण्ड मुक्त विश्वविद्यालय, हल्द्वानी

**इकाई लेखन**

**खण्ड**

**इकाई संख्या**

**डॉ. नन्दन कुमार तिवारी**

असिस्टेंट प्रोफेसर एवं समन्वयक, ज्योतिष विभाग  
उत्तराखण्ड मुक्त विश्वविद्यालय, हल्द्वानी

**1**

**1, 2, 3**

**डॉ. नन्दन कुमार तिवारी**

असिस्टेंट प्रोफेसर एवं समन्वयक, ज्योतिष विभाग  
उत्तराखण्ड मुक्त विश्वविद्यालय, हल्द्वानी

**2**

**1,2,3,4**

**प्रकाशन वर्ष- 2021**

**प्रकाशक - उत्तराखण्ड मुक्त विश्वविद्यालय, हल्द्वानी।**

**मुद्रक: -**

**ISBN NO. -**

---

**नोट :** - ( इस पुस्तक के समस्त इकाईयों के लेखन तथा कॉपीराइट संबंधी किसी भी मामले के लिये संबंधित इकाई लेखक जिम्मेदार होगा। किसी भी विवाद का निस्तारण नैनीताल स्थित उच्च न्यायालय अथवा हल्द्वानी सत्रीय न्यायालय में किया जायेगा।)

---

तृतीय सेमेस्टर - पंचम पत्र

अनुक्रम

प्रथम खण्ड - ग्रहराशियों का प्रभाव	पृष्ठ -2
इकाई :1 ग्रहराशि एवं मानव जीवन	3-16
इकाई :2 ग्रहराशि एवं वानस्पतिक जीवन	17-25
इकाई :3 वृष्टि एवं कृषि विज्ञान	26-39
द्वितीय खण्ड – योग एवं यात्रादि मुहूर्त्त	40
इकाई :1 ज्योतिष और योग शास्त्र	41-54
इकाई :2 यात्रा मुहूर्त्तादि परिचय	55-67
इकाई :3 तिथि नक्षत्र शुद्धि	68-84
इकाई: 4 वार एवं लग्न शुद्धि	85-95

एम.ए. (ज्योतिष)

(MAJY-20)

तृतीय सेमेस्टर

पंचम पत्र

ज्योतिष शास्त्र एवं यात्रा विमर्श-01

MAJY-605

खण्ड - 1  
ग्रहराशियों का प्रभाव

---

## इकाई - 1 ग्रहराशि एवं मानव जीवन

---

### इकाई की संरचना

- 1.1 प्रस्तावना
- 1.2 उद्देश्य
- 1.3 ग्रहराशि और मानव जीवन परिचय
  - 1.3.1 ग्रहपिण्डों का मानव जीवन पर प्रभाव
- 1.4 ग्रहों का भूमण्डल पर प्रभाव
- 1.5 सारांश
- 1.6 पारिभाषिक शब्दावली
- 1.7 बोध प्रश्नों के उत्तर
- 1.8 सन्दर्भ ग्रन्थ सूची
- 1.9 सहायक पाठ्यसामग्री
- 1.10 निबन्धात्मक प्रश्न

## 1.1 प्रस्तावना

प्रस्तुत इकाई तृतीय सेमेस्टर (एमएजेवाई-605) के प्रथम खण्ड की पहली इकाई से सम्बन्धित है। इस इकाई का शीर्षक है – ग्रहराशि एवं मानव जीवन। इससे पूर्व आपने संहिता ज्योतिष से जुड़े विभिन्न विषयों का अध्ययन कर लिया है। अब आप इस इकाई में ‘ग्रहराशि और मानव जीवन’ के बारे में अध्ययन करने जा रहे हैं।

मानव जीवन का सम्बन्ध ग्रहपिण्डों से प्रत्यक्ष रूप से जुड़ा है। इसलिए ग्रहपिण्ड मानव जीवन को प्रत्यक्ष अथवा अप्रत्यक्ष रूप से कालानुरोधेन प्रभावित करते रहते हैं। अन्तरिक्ष में व्याप्त ग्रह मानव जीवन को सदैव आकर्षित करते रहे हैं।

आइए इस इकाई में हम लोग ‘ग्रहराशि और मानव जीवन’ के बारे में जानने का प्रयास करते हैं।

## 1.2 उद्देश्य

इस इकाई के अध्ययन के पश्चात् आप –

- ग्रहराशि को परिभाषित कर सकेंगे।
- ग्रहों के अवयवों को समझा सकेंगे।
- ‘ग्रहों का भूमण्डल पर प्रभाव को समझ लेंगे।
- ग्रह और मानव जीवन के सम्बन्धों को समझा सकेंगे।
- मानव जीवन में ग्रहराशियों का क्या योगदान है, बता सकेंगे।

## 1.3 ग्रहराशि एवं मानव जीवन परिचय

ग्रहराशि शब्द – ग्रह एवं राशि दो शब्दों से मिलकर बना है। ज्योतिष शास्त्र में प्रधान रूप से ९ ग्रहों एवं १२ राशियों का उल्लेख मिलता है, जिससे आप सभी पूर्व परिचित ही होंगे। एक ओर ग्रहराशि का सम्बन्ध अन्तरिक्ष से तो मानव जीवन का सम्बन्ध भूलोक से है। आप सभी को यह समझना चाहिए कि ये दोनों लोकों का परस्पर घनिष्ठ सम्बन्ध है। विदित हो कि सौरमण्डल में स्थित प्रत्येक ग्रहों का आपस में कहीं न कहीं परस्पर सम्बन्ध अवश्य ही होता है। यद्यपि भूसापेक्ष ग्रह इतने दूर स्थित होते हैं कि उनका सम्बन्ध हम पूरी तरह से देख और समझ नहीं पाते हैं। तथापि आप सूर्य का धरती पर प्रभाव प्रत्यक्ष रूप से देखते ही हैं। भूलोक के समस्त चराचर प्राणी सूर्य के रश्मियों



(किरणों) से प्रभावित होते हैं और उनका जीवन चक्र भी सूर्य की रश्मियों पर ही आश्रित होता है। इसी तरह सूर्य के अतिरिक्त ग्रह एवं राशियाँ मानव जीवन को यथा कालानुरोधेन निरन्तर प्रभावित करते रहती हैं। मानव जीवन भूलोक पर स्थित मानवों से जुड़ा है जहाँ प्रत्येक मानव अपना-अपना जीवन काल के सापेक्ष व्यतीत करता है। कभी उसके जीवन में सुख तो कभी दुःख दोनों अनुभवों का संगम होता है। मानव जीवन आनन्द और सुखानुभूतियों के साथ-साथ संघर्ष और कर्तव्यपरायणता का पाठ भी पढ़ता है। मानव सृष्टि समस्त सृष्टियों में उत्तम कही गयी है। चूँकि ज्योतिष शास्त्रोक्त ग्रहराशि प्रत्यक्ष या अप्रत्यक्ष रूप से मानव जीवन से सीधे जुड़ा है इसीलिए ग्रहराशि एवं मानव जीवन का ज्ञान जानने के लिए और भी आवश्यक हो जाता है। राशि का एक अर्थ समूह भी होता है इसलिए ग्रहराशि से तात्पर्य ग्रहों के समूह से भी हो सकता है।

सम्पूर्ण ब्रह्माण्ड में विद्यमान पिण्डों का एक अन्तरंग प्रकाशीय एवं गतीय सम्बन्ध है। इस तथ्य को वेद से लेकर आधुनिक विज्ञान भी स्वीकार करता है। सम्पूर्ण ब्रह्माण्ड में जितने भी सौरमण्डल हैं उनमें सूर्य की उत्पत्ति सर्वप्रथम हुई- “आदित्यः हादिभूतत्वात् प्रसूत्या सूर्य उच्यते”- (सूर्यसिद्धान्त)। सूर्य की उत्पत्ति के पश्चात् उससे उत्पादित या प्रभावित एवं प्राणित अन्य पिण्ड तत्तद् सौरमण्डलों में उत्पन्न हुए। सर्वप्रथम उत्पन्न होने के कारण ‘आदित्य’ तथा प्रसूति (उत्पादक) गुण सम्पन्न होने के कारण ‘सूर्य’ सार्थक नाम पड़ा। इससे एक बात सुस्पष्ट हो गयी कि सूर्य सौरमण्डल के अन्य सभी पिण्डों एवं उनसे जायमान पदार्थों को प्रभावित करता है।

सूर्य के उदित होने से कमल का खिल उठना तथा कुमुदिनी का मुख बन्द हो जाना, सूर्यमुखी पुष्प का सूर्याभिमुख घूमना, चन्द्रमा की किरणों से चन्द्रकान्तमणि का द्रवित होना, सूर्य के कारण दिन का प्रवर्तन होना सिद्ध करता है कि पिण्डों का प्रभाव अन्य पिण्डों पर पड़ता है। एक पिण्ड दूसरे पिण्ड को प्रभावित करता है। ग्रहण के समय, मुख्य रूप से सूर्य ग्रहण के समय जल स्तर तथा वनस्पतियों पर पड़ने वाला प्रभाव प्रत्यक्ष होता है। नए ग्रहों को खोजने में गणितीय शैली सिद्ध करती है कि गति में जब विसंवाद उत्पन्न होता है तो कोई दूसरा पिण्ड उसे प्रभावित कर रहा होता है। इसी विसंवादी गति के ही कारण हर्शल एवं नेप्च्यून का अन्वेषण हो सका। फलतः सुदूर किसी लोक में विद्यमान पिण्ड का प्रभाव उस किसी भी पिण्ड पर पड़ सकता है जहाँ तक प्रकाश का सम्बन्ध बनता है।

### 1.3.1 ग्रहपिण्डों का मानव जीवन पर प्रभाव

एक पिण्ड का दूसरे पिण्ड पर प्रभाव पड़ता है अथवा प्राणिमात्र के जीवन पर पिण्डों का प्रभाव पड़ता है इसे तीन प्रकार से जाना जा सकता है- (1) भौतिक विधि, (2) चिकित्सा विधि तथा

(3) ज्योतिष आगम विधि। भौतिक विधि से पूरे विश्व में वैज्ञानिकों द्वारा अन्वेषण कार्य चल रहा है। एस्ट्रोफिजिक्स एवं अप्लायडफिजिक्स के प्रविभागों के माध्यम से प्रभाव का अंकन लगातार चल रहा है। वनस्पतियों के भी माध्यम से कुछ सिद्धान्त इंगित करते हैं कि पिण्डेतर प्रभाव वनस्पतिजगत् को प्रभावित करते हैं। चिकित्सा विज्ञान का एक विभाग विशेष रूप से 'आयुर्वेद' के आठ अंगों में- 'ग्रहचिकित्सा' एक विशिष्ट अंग है। आयुर्वेद यह मानता है कि स्त्री में रजोधर्म की प्रवृत्ति प्रकृति द्वारा नियोजित है और इस नियोजन के पीछे चन्द्रमा की शीत किरणों और मंगल की अति ऊष्ण किरणों कारणभूत हैं। एक अमावस्या से दूसरी अमावस्या के बीच ऋतुधर्म का प्रवर्तन होता है। यदि स्त्री पर चन्द्र मंगल का प्रभाव पड़ता है तो अन्य प्राणियों पर भी किसी न किसी रूप में पड़ता ही होगा। किरणों का सूक्ष्म प्रभाव आंतरिक होता है। अतः इसे समझाने के लिए प्रयोगों की अपेक्षा होगी। आयुर्वेद में ही माणिक्य भस्म, मुक्ताभस्म, प्रवालभस्म, हीरा, पुखराज एवं गोमेद आदि के भस्म से ही अनेक रोगों का निदान किया जाता है। ये पत्थर शरीर में भस्म के रूप में पहुँचकर तो प्रभावित करते ही हैं साथ ही साथ अंगूठी में धारण करने पर भी विशेष किरणों को शरीर में नियंत्रित करके प्रभाव उत्पन्न करते हैं। इन रत्नों में विभिन्न ग्रहपिण्डों की किरणों को समाहित करने की अपूर्व क्षमता होती है।

ज्योतिष एवं आगमविधि से भी ग्रहपिण्डों का प्राणि पर पड़ने वाले प्रभावों का अध्ययन कर परिणाम को सुस्थिर किया गया है। विशेष रूप से ज्योतिषशास्त्र प्रकाशीय पिण्डों के प्रभावांकन का विशाल कोषागार है। ज्योतिषशास्त्र ग्रह-नक्षत्र-राशि आदि आकाशीय पिण्डों का गणितीय अध्ययन के साथ-साथ दार्शनिक अध्ययन भी प्रस्तुत करता है। इसी अध्ययन के क्रम में सूर्यादि सिद्धान्त ग्रन्थ में प्रतिपादित है कि काल की अदृश्यमूर्ति ब्रह्माण्ड संस्था में स्थित ग्रहपिण्डों में भगणादि अनेक भेदों में स्थित है। यह अदृश्य काल सभी पिण्डों पर समान रूप से काम करता है, परन्तु पिण्ड अपनी अलग-अलग गुरुता-लघुता के कारण कम या ज्यादा प्रभावित होते हैं। यह काल प्रभाव एक ऐसा विषय है जो सभी पिण्डों को जोड़े हुए है और उन्हें एक दूसरे से सम्प.... भी किये हुए है। अतः एक पिण्ड का दूसरे पिण्ड से एक आंतरिक लगाव है जो प्रभाव उत्पन्न करता है।

ग्रहपिण्ड पृथ्वी पर स्थित मनुष्य एवं प्राणियों को किस रूप में, क्यों और कितना प्रभावित करते हैं यह फलित ज्योतिष का गोचर विषय है। गोचर का अर्थ है इन्द्रिय प्रत्यक्ष यानि किस राशि एवं नक्षत्र में विद्यमान ग्रह कैसा प्रभाव उत्पन्न करता है? अतः ज्योतिष शास्त्र के माध्यम से बृहत्तर से बृहत्तम विचारों को उपस्थित कर परिणामोन्मुख आँकड़ों को रखा गया है। 'लोमश संहिता' तथा 'बृहत्पराशरहोराशास्त्र' में लोमश एवं पराशर ऋषि ने प्रतिपादित किया है कि सूर्य का अवतार राम के

रूप में, चन्द्र का अवतार कृष्ण के रूप में है। सूर्य का बारह अंश या द्वादशादित्य के कारण राम बारह कलाओं के अवतार हैं तथा कृष्ण षोडश कलावतार हैं। यह भारतीय अतीन्द्रिय दृष्टि है ग्रहों के संदर्भ में। यह अदृश्य एवं आंतरिक हेतु विलक्षण होता है।

शतपथब्राह्मण में दिया है कि उपांशुग्रहरश्मियों के प्रभाव से अत्यधिक प्रभावित प्राणि औंधे मुख लेटता है, जैसे- मेष (छाग)। भेड़ों में नीचे सिर कर चलने की प्रवृत्ति इसलिए होती है क्योंकि उनमें उपांशुग्रहों की रश्मियों को संचित करने की अपूर्व क्षमता प्रकृतिप्रदत्त है। ऊध्व एवं अन्तर्यामि ग्रह रश्मियों के प्रभाव से ज्यादा प्रभावित प्राणि ऊध्वमुख या सिर होता है, जैसे ऊँट, पुरुष अज (बकरा)। सूर्य की किरणों से पौधों की पत्तियों में हरा, नीला, पीला, लाल, बैंगनी आदि जिन रंगों का निर्माण होता है वह भी प्रभाव को रेखांकित करता है। फलतः ग्रहपिण्डों के अदृश्य प्रभावों को आने वाला कल उपकरणों के माध्यम से भी जान सकेगा। विज्ञान जब भी चरम सीमा में प्रवेश करेगा वह प्राकृतिक एवं सांस्कृतिक परिधि में विद्यमान अतीन्द्रिय कल्पनाओं को सिद्ध करने की क्षमता से युक्त होगा।

ग्रहपिण्डों का, उनकी रश्मियों का प्रभाव प्राणिमात्र पर पड़ता है यदि इस तथ्य को स्वीकार कर लिया जाए तो दो प्रश्न उभरते हैं। (क) क्या ग्रह फल देने की शक्ति से युक्त है? अथवा (ख) ये कर्मफल की सूचना मात्र देते हैं? ये दोनों प्रश्न हजारों वर्ष पूर्व 'सूर्यारुण संवाद' ग्रन्थ में उठाया गया है। इस प्रश्न का उत्तर भी वहीं दिया है कि ग्रह सूचना मात्र देते हैं 'सूर्यारुण संवाद' ग्रन्थ के निर्णय से बाद के अनेक आचार्य एवं ग्रन्थकार सहमत नहीं है। 'शार्ङ्गधर' का कहना है कि ग्रह मनुष्य के प्राग् अर्जित शुभाशुभ फलों को प्रदान करते हैं। लल्लाचार्य ने अपना विचार रखते हुए कहा है कि समस्त नक्षत्र मण्डल भूमि से बंधा है। वसिष्ठ संहिता में ऋषि वसिष्ठ ने उद्धोष करते हुए कहा है कि-

**ग्रहा राज्यं प्रयच्छन्ति ग्रहा राज्यं हरन्ति च।**

**ग्रहैस्तु व्यापितं सर्वं त्रैलोक्यं सचराचरम्॥**

आशय है ग्रह राज्य देते हैं, राज्य का हरण करते हैं। यह सम्पूर्ण त्रैलोक्य ग्रहों के प्रभाव से व्याप्त है। इसी क्रम में ध्येय है कि अतिवृष्टि एवं दिव्यान्तरिक्ष उत्पात, भूकम्प एवं किरणघात आदि कारणों से जो विनाश उत्पन्न होता है वह पिण्डों के प्रभाव से ही होता है। अतः अनेक पिण्डों के प्रभाव से प्रभावित यह पृथ्वी यदि उथल-पुथल ग्रस्त होती है तो आश्चर्य की बात नहीं है। आचार्य बृहस्पति के मतानुसार सम्पूर्ण कालज्ञान ग्रहों की ही गतिस्थिति पर निर्भर है। क्षण, घंटा, दिन, रात्रि, पक्ष, मास, वर्ष, युग आदि की संकल्पना ग्रहों के कारण ही सत्ता में है। इसीलिए मनुष्य भी इनसे प्रभावित होता है। ये ग्रह कर्मफल को प्रदान करते हैं। बृहस्पति के विचार सुस्थिर एवं सटीक हैं। इनके

अनुसार सृष्टि का रक्षण और संहार जब ग्रह के अधीन है तो मनुष्य की क्या बात? आज यदि सूर्य किसी कारण से नष्ट हो जाय तो पृथ्वी को नष्ट होने में एक सेकेंड भी नहीं लगेगा और यह घटना ब्रह्माण्ड के लिए नगण्य होगी।

बृहस्पति ने इस विवाद को समेटते हुए निर्णय दिया कि ग्रह कर्मफल दाता और कर्मफलषूचक दोनों ही हैं। इन्होंने यह भी कहा है कि ग्रहों का प्रभाव आनुवंशिक होता है। ज्योतिष शास्त्र के अनुसार यह बतलाना सरल होता है कि माता एवं पिता से प्राप्त कौन सा रोग या कष्ट शिशु में संक्रमित होगा अथवा नहीं होगा। भारतीय उपासना पद्धति यानी आगम में इन ग्रहों के दुष्प्रभाव को स्थानान्तरित करने या नगण्य करने के लिए दिव्य उपाय भी दिए गये हैं जो गर्भकाल में ही प्रयुक्त होते हैं। विवाहमेलापक की भारतीय प्रक्रिया अब विदेशों में 'जेनेटिक काउन्सलिंग' जैसी वैज्ञानिक प्रक्रिया का रूप धारण करने लगी है। इसके माध्यम से रक्तविकार और रोगों के संक्रमित होने की सूचना मिलती है।

मंगल ग्रह के संदर्भ में पुराणों से लेकर ज्योतिष के ग्रन्थों में वर्णन आया है कि यह भूमिपुत्र है। इसकी प्रकृति भूमि से मिलती है। यह लाल रंग वाला, क्रूर प्रकृतिवाला तथा रुधिर को क्षुब्ध करने वाला है। भूमिपुत्र होने के कारण यह भूमि के अनेक गुणों से युक्त है। संभव है यह पिण्ड अपने शैषव काल में पृथ्वी से टूटा हुआ हो या पृथ्वी निर्माण एवं मंगल निर्माण में एक ही सामग्री प्रयुक्त हुयी हो। यह मंगल मनुष्य में सत्व (ओज) यानी सक्रियता को देता है। वेदान्त का पंचीकरण एवं त्रिवृत्त करण प्रक्रिया भी सिद्ध करती है कि मनुष्य एवं जैव तत्त्वों में पंचतत्त्वों की प्रभावशाली सक्रियता रहती है।

सौरमण्डल का आत्मा ग्रह सूर्य है तथा मन का प्रतीकग्रह चन्द्र है। यह सौरमंडलीय सृष्टि सूर्यचन्द्रात्मिका है। इसीलिए यवनाचार्य कहते हैं कि भूमण्डल पर स्थित प्रत्येक जड़ व चेतन का विकास-ह्रास सूर्य चन्द्र के कारण संभव होता है। प्रातः काल में बुध, गुरु, शुक्र की किरणें ज्यादा प्रभावशाली होती हैं। मध्याह्न में सूर्य तथा मंगल की किरणें प्रचण्ड प्रभावशाली होती हैं। संध्या समय में राहु-शनि की तथा रात्रि में चन्द्र की किरणें अत्यधिक प्रभावशाली सिद्ध होती हैं। ज्येष्ठ की दुपहरी में सूर्य की किरणों का प्रभाव त्वचा पर प्रत्यक्ष सिद्ध है। किन्तु किन राशियों में स्थित ग्रह कितना और कैसा प्रभाव देता है यह ज्योतिषशास्त्र के अनेक ग्रन्थों में विशदता के साथ प्रतिपादित है।

प्राचीन ज्योतिर्विद् वैज्ञानिकों ने आकाशीय वीथि में गुजर रहे ग्रहों के प्रभाव को पृथ्वी पर अंकित किया था। पृथ्वी के किस खण्ड में कौन-सा ग्रह कितना प्रभाव डाल रहा है यह प्रतिपादन इतना अपूर्व तथा वैज्ञानिक है कि इसके आधार पर अनेक भविष्यवाणियाँ सही सिद्ध हो चुकी हैं। ग्रहयोग के आधार पर भौमिक भविष्यवाणी का एक उदाहरण प्रस्तुत है-

## यदारसौरी सुरराजमन्त्री यदेकराशौ समसप्तके च।

अयोध्यलडाकपुरमध्यदेशे भ्रमन्ति लोकाः क्षुधया प्रपीडिताः॥ (बृ. दै.)

जब मंगल, शनि तथा बृहस्पति एकत्रित होते हैं अथवा समसप्तक में होते हैं तब अयोध्या से लंका के बीच अन्न का अभाव तथा हाहाकार का दुर्योग होता है। यह स्थिति सन् 1990 में बनी थी। मात्र बृहस्पति सप्तम में ना होकर षष्ठस्थ हो षडष्टकदुर्योग कर रहा था। अयोध्या में गोली चली थी तथा श्रीलंका में अनेक मान्यताओं की हत्याएँ हुई थीं। एक उदाहरण के रूप में इसे प्रस्तुत करने का आशय है भूखण्ड पर ग्रह के प्रभाव का अंकन हो सकता है। इसी प्रकार से सिंह राशि में बृहस्पति जब एक वर्ष तक रहता है तो भारतवर्ष में गंगा नदी के दक्षिण भाग में इसका बुरा प्रभाव पड़ता है। ग्रह रश्मियों के प्रभाव से अनेक रोगों तथा सामूहिक संहार के लक्षणों का प्रादुर्भाव भी होता है। यदि इस दिशा में शोधकार्य किया जाए तो संभव है आने वाला भविष्य ग्रह-नक्षत्र-तारा पिण्डों की किरणों से अनेक आश्चर्यकारी उपलब्धियों को हासिल कर सके और तब भारतीय विचार 'यत् पिण्डे तद् ब्रह्माण्डे' सफल हो जायेगा।

### 1.4 ग्रहों का भूमण्डल पर प्रभाव

अनन्त आकाश में विखरे दीप्तिमान तारों के बीच समय-समय पर होने वाले परिवर्तन मानव मस्तिष्क को अनादि काल से आकर्षित करते आ रहे हैं। भारतीय मन्त्रद्रष्टा ऋषियों ने अन्तरिक्ष के अनेक रहस्यों को अपने अन्तर्ज्ञान एवं अपने दीर्घजीवन में किये गये प्रयोगों के आधार पर सुलझाया। फिर भी अनन्त रहस्य यथावत् विद्यमान हैं। मानव जीवन इतना अल्प है कि किसी एक गतिशील तारे का राशि परिवर्तन भी एक जीवन में देख पाना सम्भव नहीं है। फिर भी ऋषियों ने रहस्य भेदन हेतु मार्ग उद्घाटित कर मानव जाति को एक ज्योति प्रदान की है। आज भूमण्डल के विज्ञान वेत्ता अपने-अपने साधनों के अनुसार अन्तरिक्ष एवं सृष्टि के रहस्य को समझने हेतु अहर्निश प्रयत्नशील है।

भारतीय परम्परा में गुणधर्मानुसार आकाशीय ज्योतिषिण्डों का जो त्रिधा वर्गीकरण किया गया है वह यद्यपि आधुनिक परिभाषा से कुछ भिन्न है फिर भी व्यवहारिक दृष्टि से पूर्णतया उपयुक्त है। भारतीय ज्योतिष में ज्योतिषिण्डों के तीन प्रमुख विभाग हैं 1. ग्रह 2. नक्षत्र 3. तारा। सूर्य और चन्द्रमा को भी ग्रह माना है। पृथ्वी को आधारभूत पिण्ड होने से उसकी गणना उक्त तीनों कोटियों से पृथक की गई है। "भूधिष्य ग्रह" (भूमि, नक्षत्र, ग्रह) इस प्रकार के भी तीन भेद मान्य है। यहाँ नक्षत्र और तारा को एक साथ परिगणित किया गया है। भूकेन्द्र मानकर ग्रहों की कक्षाओं का निरूपण किया गया है। किन्तु आचार्य अत्यन्त सावधान थे। इस प्रकार भूकेन्द्रित कक्षा क्रम से किसी को

भ्रान्ति न हो जाय, कि वस्तुतः भूमि ग्रहकक्षाओं के केन्द्र में स्थित है। अतः उन्होंने स्पष्ट शब्दों में निर्देश किया कि जिस वृत्त में ग्रह भ्रमण करते हैं उस वृत्त के केन्द्र में पृथ्वी नहीं है।

चन्द्रमा पृथ्वी का निकटवर्ती ग्रह है। इसकी आकर्षण शक्ति का, प्रकाश प्रत्यावर्तन का तथा प्रत्यावर्तन से उत्पन्न अनेक परिणामों का प्रभाव पृथ्वी पर प्रत्यक्ष देखा जाता है। अतः चन्द्रमा ग्रह न होते हुये भी ग्रह कोटि में रखा गया। इसी प्रकार सूर्य भी अपने परिवार का सर्वाधिक शक्तिशाली पिण्ड है। इसकी शक्ति एवं प्रकाश भूतल पर स्थावर एवं जंगम दोनों सृष्टियों के लिए पोषक स्रोत है। इसके प्रकाश से ही अन्य सभी ग्रह पिण्ड प्रकाशित होते हैं। इसलिए सूर्य को भी ग्रह कोटि में ही नहीं रखा गया अपितु ग्रहराज दिवाकर कहा गया है। सूर्य और चन्द्र की स्थिति एवं गति ग्रहों की अपेक्षा भिन्न होने के कारण इनके साधन की प्रक्रिया भी भिन्न है। शेष पाँच ग्रहों- मंगल, बुध, गुरु, शुक्र, शनि को पंचतारा ग्रह कहा गया है तथा इनके साधन अर्थात् इनके भोगांश का ज्ञान लगभग समान सिद्धान्तों के आधार पर किया जाता है। राहु और केतु दो छाया ग्रह हैं। इनका पिण्डरूप में अस्तित्व नहीं है। इनके आकाशीय नियत स्थान हैं। इन्हें तमोग्रह अथवा पात भी कहा जाता है। नाड़ी वृत्त (आकाशीय मध्यरेखा) तथा चन्द्रकक्षा के दो सम्पात बिन्दुओं को पात अथवा राहु-केतु कहा जाता है। यही कारण है कि राहु और केतु में परस्पर 6 राशि = 1800 का अन्तर होता है। इस प्रकार नव ग्रह एवं एक पृथ्वी सब मिलाकर 10 इकाइयाँ ग्रह कोटि की हुई।

तारा और नक्षत्र मूलतः एक है। भौतिक दृष्टि से इनमें कोई अन्तर नहीं है। ये सभी प्रकाशमान हैं तथा अत्यन्त स्वल्प गति से गतिमान है। अन्तर इतना ही है कि क्रान्ति वृत्त के क्षेत्र में आने वाले तारों को चन्द्रमा की गति के आधार पर 27 भागों में विभक्त कर दिया गया है। एक भाग में आने वाले (क्रान्ति वृत्त के 27वें भाग में स्थित) तारे अथवा तारों के समूह को एक नक्षत्र कहा गया है। इससे भिन्न इस कोटि के ज्योतिष्मान् पिण्डों को तारा कहा जाता है।

इन समस्त खगोलीय पिण्डों के रचना की दृष्टि से कुछ अंशों में समानता होती है, किन्तु अनेक अंशों में वैषम्य भी होता है। प्रत्येक ग्रह एवं नक्षत्रों में सामान्य धर्म के अतिरिक्त कुछ विशेष धर्म भी होते हैं, जिनके कारण इन ग्रहों और नक्षत्रों के परस्पर सम्बन्ध से प्रकृति में अनेक परिवर्तन एवं प्रतिक्रियायें होती रहती हैं। ग्रहों का निरूपण करते हुये सूर्य सिद्धान्तकार ने लिखा है।

**अग्निषोमौ भानुचन्द्रौ ततस्वङ्गारकादयः।**

**तेजो-भू-खाम्बुवातेभ्यः क्रमशः पंचजज्ञिरे॥ (सूर्य सिद्धान्त 12.24)**

अर्थात् सूर्य का अग्नि तत्व, चन्द्रमा का सोमतत्व, भौमका तेजस् (अग्नि), बुध का पृथ्वी तत्व, गुरु का आकाशतत्व, शुक्र का जल तत्व, तथा शनि का वायु तत्व है। अर्थात् इन ग्रहों में

पृथक्-पृथक् तत्वों की प्रधानता है। इसी प्रकार नक्षत्रों में भी ग्रहों के अनुरूप गुणधर्म होते हैं, जिनका आधिदैवत्य इनका स्वामित्व कहलाता है। ग्रहों का अपने अनुरूप नक्षत्रों में रहना अनुकूल प्रभावोत्पादक होता है, किन्तु प्रतिकूल नक्षत्रों में रहना प्रतिकूल प्रभाव उत्पन्न करता है। ग्रहों में भी परस्पर मित्र भाव एवं शत्रु भाव होता है। अग्नि तत्व वाले ग्रहों का साम्य अग्नि तत्व वाले ग्रहों के साथ तथा अनुकूल तत्व वालों के साथ मित्र भाव होता है। यथा- अग्नि और जल का विपरीत स्वभाव है। अग्नि तत्व का जल तत्व के साथ शत्रु भाव होगा तथा अग्नि तत्व और वायु तत्व का सख्य भाव होगा। इसी प्रकार सभी तत्वों के परस्पर संख्य एवं शत्रु भाव के आधार पर ग्रहों में भी शत्रु, मित्र और सम भाव निरूपित किया गया है।

सर्वविदित है कि सूर्य रश्मि से ही सभी ग्रह प्रकाशित होते हैं। सूर्य ही स्वयं प्रकाशमान है। सूर्य को सप्त रश्मि और सहस्ररश्मि भी कहा गया है। आज भी वर्णक्रम; द्वारा सप्त वर्ण एवं उनकी प्रतिनिधि सप्त रश्मियों को ही पहचाना गया है। हमारे मनीषियों ने इन सप्त रश्मियों को सात नामों से व्यवहृत किया है। उन रश्मियों का प्रभाव स्थावर-जंगम एवं समस्त वायुमण्डल पर पड़ता है। परिणामतः यह प्रभाव वायु-वर्षा-ग्रीष्म-शरद आदि समस्त प्राकृतिक परिवर्तनों पर भी पड़ता है। जिस वर्ष का अधिपति जो ग्रह हो जाता है उसके प्रकृति के अनुसार ही पृथ्वी का वातावरण होता है। यथा संवत् 2047 का अधिपति मंगल ग्रह था। मंगल का स्वभाव उग्र है। युद्ध, अग्नि और उत्पात का प्रतिनिधि ग्रह मंगल माना जाता है। अतः शास्त्रकारों ने वर्षेश मंगल का परिणाम इस प्रकार बतलाया है-

“जिस वर्ष का स्वामी मंगल होता है उस वर्ष पृथ्वी पर धन एवं अन्न का अभाव होता है। सर्वत्र युद्ध और रोग की विभीषिका बनी रहती है। मंगल के अधिपति होने पर पृथ्वी का कल्याण नहीं होता। आकाश में ग्रह नक्षत्रों के योग से विश्व सम्बन्धी अनेक शुभाशुभ घटनाओं के संकेत मिलते हैं-

यथा-

**यदा क्रूरग्रहो वक्री शुभश्चैवातिचारगः।**

**तदा भवति दुर्भिक्षं राज्ञां युद्धं परस्परम्।**

इसी प्रकार अनेक योग हैं जिने विश्व की परिस्थितियों का ज्ञान होता है। प्रत्येक वर्ष के वर्षेश, मन्त्री, मेघेश, रसेश आदि ग्रहों के आधार पर भी शुभाशुभ का निर्णय होता है।

सूर्य और चन्द्रमा के प्रभाव को तो हम प्रत्यक्ष रूप से पृथ्वी पर अनुभव करते हैं। सर्वाधिक स्थूल उदाहरण ज्वार-भाटा है। यह सूर्य-चन्द्रमा की स्थिति विशेष से, उनकी आकर्षण शक्तियों के

फलस्वरूप होता है। जिन परिस्थितियों में समुद्र में ज्वार-भाटा उत्पन्न होता है, उन परिस्थितियों में सर्वत्र जहाँ जहाँ जलांश होता है वहाँ वहाँ भी हलचल होती है। यहाँ तक कि मनुष्य के शरीर में, रक्त में तथा वनस्पतियों के अन्दर स्थित रसों में भी उद्रेक होता है। एक रूसी वैज्ञानिक ने लिखा है “ज्वार भाटा के समय पशुओं एवं वनस्पतियों में भी प्राकृतिक आकर्षण शक्ति का प्रभाव अनुभव किया जाता है।” चन्द्रमा अनेक निकटस्थ होने के कारण भूतल एवं भूतल वासियों के लिए विशेष प्रभावोत्पादक है। वैदिक वाङ्मय में चन्द्रमा को मन का कारक माना गया है। चन्द्रमा की उत्पत्ति ही ब्रह्मा के मन से हुई है। इसीलिए कहा गया है “चन्द्रमा मनसो जातः”। हम प्रत्यक्ष अनुभव भी करते हैं कि चन्द्रमा का सर्वाधिक प्रभाव मन पर पड़ता है। ज्योतिषशास्त्र में भी मनुष्य के विभिन्न तत्वों एवं अंगों का सम्बन्ध ग्रहों से दर्शाया गया है। आत्मा का सम्बन्ध रवि से, मन का चन्द्रमा से, शक्ति का मंगल से, वाणी का बुध से, ज्ञान का गुरु से, काम का शुक्र से तथा कष्ट का सम्बन्ध शनि से हैं।

शास्त्रकारों ने गर्भाधान काल से ही शुभाशुभ का विवेचन किया है। गर्भस्थ शिशु का विकास ग्रहस्थिति के अनुसार ही होता है। आचार्य वराह मिहिर ने लिखा है कि प्रथम मास में रक्त संचय, द्वितीय मास में पिण्ड निर्माण, तृतीय मास में अवयव, चतुर्थ मास में अस्थि, पंचम मास में चर्म, षष्ठ मास में रोम तथा सप्तम मास में चेतना का संचार होता है। सातवें मास में शिशु पूर्ण हो जाता है। अष्टम और नवम मास गर्भस्थ शिशु के पोषण का होता है। प्रत्येक मास के स्वामी ग्रह जिन परिस्थितियों में होते हैं उन मासों के गर्भ की स्थिति भी उसी प्रकार होती है। यदि गर्भ स्वामी शुभ एवं बलवान है तो गर्भ पुष्ट होगा। ग्रह निर्बल एवं पापाक्रान्त है तो गर्भ में विकार आ सकता है। ग्रह से सम्बन्धित मासों में गर्भपात भी हो सकता है।

गर्भस्थ शिशु का विकास, उसकी मानसिक एवं शारीरिक स्थिति आदि का निर्माण ग्रहों के तत्व एवं प्रकृति के अनुसार ही होता है। हीनांग, विकलांग, अधिकांश, क्रोधी, सौम्य, पराक्रमी, दुर्बल आदि स्थितियाँ ग्रहों की स्थिति पर ही निर्भर करती हैं जिनका ज्ञान गर्भाधार काल एवं जन्म काल के आधार पर किया जा सकता है।

जब हम देश विशेष के सम्बन्ध में अथवा ऋतु परिवर्तन-वृष्टि एवं भूकम्प आदि के सम्बन्ध में ज्ञान करना चाहते हैं तो संहिताओं के अनुसार ग्रहचार का अवलोकन करना पड़ता है तथा कूर्म चक्र के आधार पर देश विशेष पर घटित होने वाली घटनाओं का ज्ञान कर पाते हैं। कूर्म चक्र में भूमण्डल को कूर्म के रूप में मानकर उसके शरीर में नक्षत्रों का न्यास किया जाता है। ग्रहचार नक्षत्रों में होता है। जिस प्रकार के ग्रहों का चार जिन नक्षत्रों में होगा उनसे सम्बन्धित शुभाशुभ परिणाम सम्बन्धित देशों में होंगे। यथाश्लेषा, मघा पूर्वाफल्गुनी ये तीन नक्षत्र कूर्म के अग्निकोण में स्थित हैं।



इन नक्षत्रों में शनि के प्रवेश से अंग, बंग, कलिंग, कोशल आदि देशों में उत्पात होते हैं।

इसी प्रकार चन्द्र नक्षत्र में सूर्य और चन्द्रमा दोनों स्थित हों तो आंधी तूफान का भय होता है। सूर्य नक्षत्र में यदि दोनों हों तो न वायु न वृष्टि तथा यदि सूर्य नक्षत्र में चन्द्र तथा चन्द्र नक्षत्र में सूर्य हो तो सुवृष्टि होती है।

इसके अतिरिक्त अनेक अन्य विधियाँ भी हैं जिनसे हम वातावरण का ज्ञान कर सकते हैं। परन्तु समस्त विधियों का विवेचन एक लघु निबन्ध में सम्भव नहीं है। संक्षेप में केवल दिग्दर्शन मात्र कराते हुये इस आशय से अवगत करा देता ही उचित होगा कि सभी ग्रह पिण्ड एक दूसरे को अपने प्रभाव से प्रभावित करते हैं। हम भू-वासियों के लिए ग्रहों के साथ-साथ भूमण्डल का भी प्रभाव महत्वपूर्ण होता है। हमारे सौर परिवार में पृथ्वी अपने ढंग का अकेला ग्रह पिण्ड है। जैसा कि भूमि की आकर्षण शक्ति का विवेचन करते समय भास्कराचार्य ने संकेत किया है-

“कोई भी वस्तु ऊपर से नीचे गिरती हुई प्रतीत होती है। वस्तुतः वह गिरती नहीं है अपितु पृथ्वी उसे अपनी ओर आकृष्ट करती है। इसी आकर्षण शक्ति के प्रभाव से एक व्यक्ति सीधे पृथ्वी पर स्थित है उससे 1800 की दूरी पर दूसरा व्यक्ति प्रथम की अपेक्षा उल्टा अर्थात् नीचे सिर और ऊपर पैर कर स्थित है। जैसे जल के किनारे मनुष्य की छाया दिखती है। उसी प्रकार मनुष्य पृथ्वी पर अनाकुल भाव से स्थित रहता है। इसका कारण पृथ्वी की आकृष्ट शक्ति ही है। जो पृथ्वी हमें इतनी शक्ति से अपनी ओर आकर्षित किये हुये हैं उसका प्रभाव हमारे शरीर पर अनेक प्रकार से पड़ता रहता है। इसका ज्ञान हमें सामान्य रूप से नहीं हो पाता।

निष्कर्ष रूप से यही कहा जा सकता है कि कोई भी पिण्ड स्वतन्त्र नहीं है। सभी एक दूसरे से आकृष्ट हैं तथा एक-दूसरे को प्रभावित करते हैं। अतः भूतल पर सभी प्रकार के परिवर्तनों का प्रभाव जानने के लिए सभी ग्रहों एवं नक्षत्रों का ज्ञान आवश्यक है।

## बोध प्रश्न

1. सर्वप्रथम सौरमण्डल में किसकी उत्पत्ति हुई।  
क. सूर्य    ख. चन्द्र    ग. मंगल    घ. बुध
2. निम्न में आदित्य किसका पर्याय है।  
क. चन्द्र    ख. सूर्य    ग. ग्रह    घ. राशि
3. भारतीय ज्योतिष शास्त्रानुसार ग्रहों की संख्या कितनी है।  
क. ५    ख. ६    ग. ८    घ. ९

4. राशियाँ कितनी है?  
क. १२      ख. १०      ग. ९      घ. ५
5. प्रसूति का शाब्दिक अर्थ क्या है।  
क. ग्रह      ख. पिण्ड      ग. उत्पादक      घ. ब्रह्माण्ड
6. निम्न में कुमुदिनी किसे कहते है।  
क. कमल      ख. गेंदा      ग. सूर्यमुखी      घ. चमेली
7. जिस वर्ष का स्वामी मंगल होता है उस वर्ष पृथ्वी पर किसका अभाव होता है।  
क. अन्न एवं धन का      ख. वर्षा का      ग. खाद्यान्न का      घ. कोई नहीं

### 1.5 सारांश

इस इकाई के अध्ययन के पश्चात् आपने जान लिया है कि सम्पूर्ण ब्रह्माण्ड में विद्यमान पिण्डों का एक अन्तरंग प्रकाशीय एवं गतीय सम्बन्ध है। इस तथ्य को वेद से लेकर आधुनिक विज्ञान भी स्वीकार करता है। सम्पूर्ण ब्रह्माण्ड में जितने भी सौरमण्डल हैं उनमें सूर्य की उत्पत्ति सर्वप्रथम हुई- **आदित्यः हादिभूतत्वात् प्रसूत्या सूर्य उच्यते-** 'सूर्यसिद्धान्त'। सूर्य की उत्पत्ति के पश्चात् उससे उत्पादित या प्रभावित एवं प्राणित अन्य पिण्ड तत्तद् सौरमण्डलों में उत्पन्न हुए। सर्वप्रथम उत्पन्न होने के कारण 'आदित्य' तथा प्रसूति (उत्पादक) गुण सम्पन्न होने के कारण 'सूर्य' सार्थक नाम पड़ा। इससे एक बात सुस्पष्ट हो गयी कि सूर्य सौरमण्डल के अन्य सभी पिण्डों एवं उनसे जायमान पदार्थों को प्रभावित करता है।

सूर्य के उदित होने से कमल का खिल उठना तथा कुमुदिनी का मुख बन्द हो जाना, सूर्यमुखी पुष्प का सूर्याभिमुख घूमना, चन्द्रमा की किरणों से चन्द्रकान्तमणि का द्रवित होना, सूर्य के कारण दिन का प्रवर्तन होना सिद्ध करता है कि पिण्डों का प्रभाव अन्य पिण्डों पर पड़ता है। एक पिण्ड दूसरे पिण्ड को प्रभावित करता है। ग्रहण के समय, मुख्य रूप से सूर्यग्रहण के समय जल स्तर तथा वनस्पतियों पर पड़ने वाला प्रभाव प्रत्यक्ष होता है। नए ग्रहों को खोजने में गणितीय शैली सिद्ध करती है कि गति में जब विसंवाद उत्पन्न होता है तो कोई दूसरा पिण्ड उसे प्रभावित कर रहा होता है। इसी विसंवादी गति के ही कारण हर्शल एवं नेप्च्यून का अन्वेषण हो सका। फलतः सुदूर किसी लोक में विद्यमान पिण्ड का प्रभाव उस किसी भी पिण्ड पर पड़ सकता है जहाँ तक प्रकाश का सम्बन्ध बनता है।

## 1.6 पारिभाषिक शब्दावली

आदित्य – सूर्य

प्रसूति - उत्पादक

कुमुदिनी – कमल

उदित – उगना

दिशा – प्राच्यादि १० दिशायेँ होती है।

विदिशा – चार कोण को विदिशा के रूप में जानते है।।

सृष्टि – समस्त चराचर जगत्।

पुष्प – फूल

विसंवाद – विशेष संवाद

## 1.7 बोध प्रश्न के उत्तर

1. क
2. ख
3. घ
4. क
5. ग
6. क
7. क

## 1.8 सन्दर्भ ग्रन्थ सूची

1. भारतीय ज्योतिष – शंकरबालकृष्ण दीक्षित
2. सूर्यसिद्धान्त – आर्ष ग्रन्थ, टीका – कपिलेश्वर शास्त्री/ प्रोफे. रामचन्द्र पाण्डेय
3. प्राच्यविद्यानुशीलनम् – प्रोफेसर रामचन्द्र पाण्डेय
4. वशिष्ठ संहिता – मूल लेखक – महात्मा वशिष्ठ
5. ग्रहगति का क्रमिक विकास – पं. श्रीचन्द्र पाण्डेय

## 1.9 सहायक पाठ्यसामग्री

1. सिद्धान्तशिरोमणि
2. सूर्यसिद्धान्त

---

3. सिद्धान्ततत्त्वविवेक

4. ज्योतिष शास्त्र

---

### 1.10 निबन्धात्मक प्रश्न

---

1. ग्रहों के भूमण्डल पर प्रभाव का वर्णन कीजिये।
2. ग्रहराशि और मानव जीवन के सम्बन्ध का उल्लेख कीजिये।
3. सूर्य एवं चन्द्रमा का मानव जीवन पर क्या प्रभाव पड़ता है। स्पष्ट कीजिये।
4. ग्रहराशि से क्या तात्पर्य है?

---

## इकाई - 2 ग्रहराशि एवं वानस्पतिक जीवन

---

### इकाई की संरचना

- 2.1 प्रस्तावना
- 2.2 उद्देश्य
- 2.3 ग्रहराशि एवं वानस्पतिक जीवन परिचय
- 2.4 ग्रहराशि एवं वानस्पतिक जीवन का अन्तःसम्बन्ध
- 2.5 सारांश
- 2.6 पारिभाषिक शब्दावली
- 2.7 बोध प्रश्नों के उत्तर
- 2.8 सन्दर्भ ग्रन्थ सूची
- 2.9 सहायक पाठ्यसामग्री
- 2.10 निबन्धात्मक प्रश्न

## 2.1 प्रस्तावना

प्रस्तुत इकाई एमएजेवाई-605 के प्रथम खण्ड की दूसरी इकाई से सम्बन्धित है। इस इकाई का शीर्षक है – ग्रहराशि एवं वानस्पतिक जीवन। इससे पूर्व आपने ग्रहराशि एवं मानव जीवन से जुड़े विभिन्न विषयों का अध्ययन कर लिया है। अब आप इस इकाई में ‘ग्रहराशि एवं वानस्पतिक जीवन’ के बारे में अध्ययन करने जा रहे हैं।

वानस्पतिक जीवन से तात्पर्य वनस्पतिक जीव-जगत, वृक्षों तथा पर्यावरण आदि से है। कैसे ज्योतिष मानव जीवन के साथ-साथ पर्यावरण से भी सम्बन्ध रखता है? वानस्पतिक जीवन में उसकी क्या भूमिका है? इन सभी विषयों का अध्ययन हम इस इकाई में करेंगे।

आइए इस इकाई में हम लोग ‘ग्रहराशि एवं वानस्पतिक जीवन’ के बारे में जानने का प्रयास करते हैं।

## 2.2 उद्देश्य

इस इकाई के अध्ययन के पश्चात् आप –

- वानस्पतिक जीवन को परिभाषित कर सकेंगे।
- ग्रहराशि एवं वानस्पतिक जीवन के अवयवों को समझा सकेंगे।
- ‘ग्रहराशि एवं वानस्पतिक जीवन के सम्बन्ध को समझ लेंगे।
- ग्रहराशि एवं वानस्पतिक जीवन का महत्व को जान लेंगे।

## 2.3 ग्रहराशि एवं वानस्पतिक जीवन

आपने पूर्व की इकाई में ग्रहराशि का मानव जीवन से सम्बन्ध के बारे में अध्ययन किया। अब आप ग्रहराशि एवं वानस्पतिक जीवन का बोध करने जा रहे हैं। वानस्पतिक जीवन से तात्पर्य पेड़-पौधे वनस्पतियों तथा पर्यावरण आदि से है। ग्रहराशि वानस्पतिक जीवन को भी प्रभावित करते हैं। इसमें संशय नहीं। ग्रह प्रभाव के लिए तो ऋषियों ने कहा है –

**‘ग्रहाधीनं जगत् सर्वं ग्रहाधीनं तु देवता।’**

इसलिए एकमात्र वानस्पतिक ही नहीं, अपितु समस्त जगत् ही ग्रहाधीन है। यहाँ तक की देवता भी ग्रहाधीन है। प्रस्तुत इकाई में ग्रहराशि एवं वानस्पतिक जीवन का तादात्म्य सम्बन्ध क्या है। इस पर दृष्टिपात करते हैं तो सर्वप्रथम हमको यह समझना चाहिए कि भारतीय संस्कृति में स्थावर-जंगम-जड़ चेतन आदि सृष्टि की समस्त कोटियों से सम्बन्धित सभी इकाइयों को स्थान एवं काल के अनुसार

उचित सम्मान देने की व्यवस्था है। यही संस्कृति है जो सर्वप्रथम विश्वबन्धुत्व और समस्त प्राणियों के कल्याण की कामना उन्मुक्त भाव से करती है-

**सर्वे भवन्तु सुखिनः सर्वे सन्तु निरामयाः।**

**सर्वे भद्राणि पश्यन्तु मा कश्चिद् दुःख भाग्भवेत्।**

यह सूक्ति सर्वविदित है। परन्तु यह कल्पना सर्वसाधन सम्पन्न किसी विशाल नगर में नहीं की गई। यह कल्पना प्रकृति के बीच हरे-भरे जंगलों में बिहार करने वाले ईर्ष्या-द्वेष-लोभ-मात्सर्य आदि दुर्गुणों से रहित चित्त वाले मनीषियों के मस्तिष्क की उपज है। वे ही स्वस्थ चिन्तन कर सकते हैं क्योंकि वे प्रकृति को भी समझते हैं और मानव मन को भी। आज विज्ञान ने मानव के मन को समझा और उसकी अभिलाषाओं की पूर्ति में लग गया। प्रकृति की सर्वथा उपेक्षा कर दी परिणाम सबके सामने हैं। जबकि हमारी परम्परा इससे भिन्न रही है। हम कभी एकपक्षीय चिन्तर करने के पक्ष में नहीं रहे। यहाँ तक कि यदि हम किसी के अभिवादन का उत्तर भी देते है तो उसे भी प्रकृति से जोड़ देते हैं “शतं जीवेम शरदः” सौ शरद ऋतुओं तक जीओ। सीधे भी कह सकते हैं “सौ वर्ष जीओ” किन्तु इसमें कोई परम्परा नहीं है। शरद और बसन्त ऋतुओं के साथ जीवनकाल जोड़ने की हमारी परम्परा रही है। इन परम्पराओं के साथ विश्वमंगल की कामना की गई है। सभी लोग मानसिक एवं शारीरिक रूप से निरोग रहेंगे तभी सुखी रहेंगे। शरीर स्वस्थ रहते हुए अनेक अभावों से ग्रस्त रहेंगे तो मानसिक स्वास्थ्य अनुकूल नहीं रह सकेगा। जब प्रत्येक व्यक्ति सबके कल्याण के विषय में सोचेगा तो संसार में कोई दुःखी नहीं रहेगा। इन्हीं आदर्शों के साथ चलने वाला व्यक्ति “वसुधैव कुटुम्बकम्” की कल्पना कर सकता है। इससे भिन्न जीवन पद्धति का व्यक्ति यदि “वसुधैव कुटुम्बकम्” का नारा देता है या इसके सन्दर्भ में बात करता है तो वह केवल भाषण मात्र होगा। इसलिए यह अत्यन्त आवश्यक है कि हम बाह्य पर्यावरण शुद्धि के साथ-साथ आन्तरिक पर्यावरण शुद्धि पर विशेष ध्यान दें। जब हमारा मन शुद्ध रहेगा तो हमारे आचरण शुद्ध होंगे। हमारा धर्म यही सिखलाता है। आज धर्म का नाम सुनते ही हमारे देश के राजनैतिक वर्ग के कान फटने लगते हैं जिह्वा कड़वी होने लगती है लेकिन धर्म की परिभाषा एवं उसके लक्षणों पर विचार करे तो देखें उनमें कौन सी कड़वाहट है जो समाज के लिए घातक है। धर्म का लक्षण है-

**धृतिक्षमादमोऽस्तेयं शौचमिन्द्रिय निग्रहः।**

**धीर्विद्यसत्यमक्रोधो दशकं धर्मलक्षणम्।**

धैर्य, क्षमा, दम (आत्म संयम), अस्तेय (चोरी न करना), शौच (मन की शुद्धि), इन्द्रियों पर नियन्त्रण, धीः (विवेक), विद्या (शिक्षा) सत्यवादिता, अक्रोध (क्रोध न करना) ये दस धर्म के लक्षण

हैं।

इनमें से प्रत्येक लक्षण मानव के जीवन स्तर को ऊपर उठाने में सहायक हैं। अतः धर्म के परित्याग से समाज संगठित नहीं होगा, अपितु धर्म का अनुपालन करने से पारस्परिक सौहार्द्र बढ़ेगा। धार्मिक भावनाओं का अभाव ही सामाजिक प्रदूषण को अहर्निश बढ़ा रहा है। अतः हमें केवल बाह्य वातावरण में उत्पन्न प्रदूषण से ही भय नहीं है, अपितु व्यक्तिगत एवं सामाजिक प्रदूषण से भी भय है। आज बाह्य प्रदूषण की अपेक्षा आभ्यन्तर सामाजिक प्रदूषण ही मानव जाति के लिए अधिक घातक दृष्टिगत हो रहा है। अतः हमें प्रयत्नपूर्वक अपनी परम्परा, अपनी संस्कृति का पुनः अवलोकन एवं उसके अनुसार आचरण करना चाहिए।

हमारी प्राच्यसंस्कृति ने जो जीवन पद्धति दी है इसमें भूमि को माता तथा सभी जीव-जन्तु एवं वनस्पतियों में प्राणी ही नहीं, अपितु देवत्व का भाव भी प्रदर्शित किया है-

**पशवः पक्षिणः सर्वे मातरः पितरश्च नः।**

**पालनीयाः प्रयत्नेन श्रुतिरेषा सनातनी॥**

हम वनस्पतियों का आवश्यकतानुसार उपयोग भी करते हैं परन्तु उनके प्रति हम आदरभाव भी रखते हैं। सामान्य तृण 'दूर्वा' से लेकर विशाल वृक्ष पीपल-वट आदि तक सभी न केवल हमारे लिए आदरणीय है अपितु हम इनकी समय-समय पर पूजा भी करते हैं। कोई भी भारतीय संस्कृति का अनुयायी व्यक्ति 'पीपलवृक्ष' काटने का अनायास साहस नहीं करेगा। यदि किसी परिस्थिति में उसे काटना अपरिहार्य हो जाता है तो उसके अभाव की पूर्ति के लिए उसे काटने से पूर्व एक पीपल वृक्ष का रोपण करता है। पंच वृक्षों (पीपल-वट-प्लक्ष-जम्बू-आम्र) के प्रति विशेष सम्मान का भाव है। इसके साथ-साथ निम्ब-कदम्ब-अर्जुन-सर्ज-आमलक प्रभृति वृक्षों को भी धार्मिक स्तर से सम्मान दिया गया है। भारतीय वास्तु शास्त्र में गृहनिर्माण के साथ-साथ विशिष्ट वृक्षों के रोपण को भी महत्व दिया गया है। यथा-

**अश्वत्थमेकं पिचुमन्दमेकं न्यग्रोधमेकं दशचिंचरीकम्।**

**कपित्थविल्वामलकत्रयंच पंचाम्रवापी नरकं न पश्येत्॥**

अर्थात् एक अश्वत्थ (पीपल), एक पिचुमन्द (निम्ब), एक न्यग्रोध (वट), दश चिंचरीक (इमली), तीन कपित्थ (कैथ), तीन विल्व (बेल), तीन आमलक (आँवला) तथा पाँच आम्र (आम) के वृक्षों का रोपण करने वाला व्यक्ति नरक को नहीं देखता है अर्थात् स्वर्ग में ही जाता है। इस प्रकार अनेक प्रेरणाप्रद प्रसंग उपलब्ध होते हैं, जिनसे यह स्पष्ट रूप से व्यक्त होता है कि प्राकृतिक सम्पदा का संरक्षण हमारे अस्तित्व के लिए अत्यन्त आवश्यक है। इसी प्रकार कूप-वापी एवं नदियों के प्रति



भी देवत्व की भावना है। इसमें मूत्रपुरीष आदि के विसर्जन का घोर निषेध किया है। इतना ही नहीं प्रदूषण करने पर दण्ड का भी विधान था। मनु ने लिखा है-

**समुत्सृजेत् राजमार्गे यस्त्वमेध्यमनागपि।**

**स द्वौ कर्षापणौ दद्यादमेध्यं चाशु शोधयेत्।**

अर्थात् जो सड़क (सार्वजनिक मार्ग) पर मलमूत्र का त्याग करता है उसे 2 कर्ष (प्राचीन मुद्रा) दण्ड लेकर उसी से तत्काल साफ कराना चाहिये। यदि इस प्रकार का दण्ड विधान हो तो आज सर्वत्र स्वच्छता ही दिखेगी। आज विदेशों में इस प्रकार के प्रदूषण पर दण्डविधान हैं, किन्तु भारत में नहीं है। परिणाम भी सबके समक्ष है।

जब तक गंगा माँ थी तब तक स्वच्छ एवं पवित्र थी। आज जब भौतिकवाद ने उसे सामान्य नदी समझ लिया तो वह प्रदूषित हो गई। पवित्र भावना के अभाव में प्रदूषणमुक्ति के सभी प्रयास व्यर्थ सिद्ध हो रहे हैं।

किसी भी प्रकार से इनके जल-दूषित एवं अपवित्र करने को घोर पातक के रूप में कहा गया है। केवल अपने पीने वाले जल को ही शुद्ध रखने की धारणा न रखकर समस्त जलाशयों को शुद्ध एवं स्वच्छ रखने की भावना ही पर्यावरण शुद्ध रखने में सक्षम होगी। भावना में शुद्धि निम्नलिखित आधारों पर ही सम्भव है।

1. पर्यावरण सम्बन्धी समग्रज्ञान एवं इसके संरक्षण के प्रति विवेकपूर्ण दायित्व।
2. धार्मिक भावना तथा
3. प्रकृति के प्रति मातृवत् आस्था।

इन्हीं आधारों पर हम प्रकृति से प्राप्त होने वाले अजस्र ऊर्जा स्रोतों को सुरक्षित रख सकते हैं, तथा उनका यथेष्ट लाभ ले सकते हैं।

हमारी प्राचीन संस्कृति में वृक्ष-नदी एवं जलाशयों को जीवन्त माना गया है। आदि काव्य वाल्मीकि रामायण में इस भावना का सजीव चित्रण किया गया है। सीता का हरण कर जब रावण ले जा रहा था। तब सीता ने अपने को असहाय पाकर अपना सन्देश वृक्षों, नदियों एवं पक्षियों द्वारा देने का प्रयास किया। सीता ने कहा इस वन के वृक्षों में रहने वाले सभी देवताओं को मेरा नमस्कार है। आप लोग मेरे पति को मेरे अपहरण की सूचना दे दें। मैं कर्णिकार आदि सभी पुष्पों को आमन्त्रित करती हूँ। आप शीघ्र ही राम को सूचित करें कि रावण सीता का हरण कर रहा है। मैं हंस कारण्डव से व्यास गोदावरी नदी से कह रही हूँ कि राम को मेरे हरण की सूचना दें।

**देवतानि च यान्यस्मिन् वने विविध पादपे।**

नमस्करोम्यहं तेभ्यो भर्तुः शंसत माम् हृताम्।  
 आमन्त्रये जनस्थाने कार्णिकारौश्च पुष्पितान्।  
 क्षिप्रं रामाय शंसध्वं सीतां हरति रावणः॥  
 हंससारससंघुष्टां वन्दे गोदावरीं नदीम्।  
 क्षिप्रं रामाय शंसध्वं सीतां हरति रावणः।

(बा. रा. 3.49.31-33)

आज भौतिक सुख साधनों की लिप्सा ने हमें प्रकृति से दूर ले जाकर ऐसे स्थान पर खड़ा कर दिया है, जहाँ हम कृत्रिम एवं प्रदूषित अन्न-जल एवं वायु ग्रहण करने हेतु बाध्य होते जा रहे हैं। इस प्रकार का प्रदूषण अब न केवल शहरों को ही प्रदूषित किया है अपितु स्वच्छ एवं शुद्ध वातावरण वाले ग्रामीण क्षेत्रों को भी बुरी तरह प्रभावित करता जा रहा है। अब आवश्यकता है सभी स्तरों से प्रदूषण पर नियन्त्रण करने की अन्यथा प्राकृतिक प्रकोप के घातक परिणाम आगामी पीढ़ियों को झेलने पड़ेंगे। अतः इस वेदवाणी को सार्थक करने के प्रयास में कृत संकल्प होने की आवश्यकता है-

ॐ० द्यौः शान्तिरन्तरिक्ष .... .शान्तिः पृथ्वीशान्तिरापः शान्तिरोषधयः शान्तिः वनस्पतयः  
 शान्तिः।

वेदवाणी शाश्वत् सत्य का प्रतिपादन करती है। किसी व्यक्ति जाति या देश विशेष के लिए यहाँ कोई उपदेश नहीं है बल्कि यहाँ पृथ्वी ही नहीं अपितु समस्त ब्रह्माण्ड में शान्ति एवं कल्याण की कामना की गई है। ब्रह्माण्ड का कोई भी भाग प्रदूषित होगा तो पृथ्वी भी अवश्य प्रभावित होगी। अतः हमें व्यक्ति से ब्रह्माण्ड तक के शुद्धीकरण हेतु जागरूक होना आवश्यक है। तभी हम प्रदूषण मुक्त हो सकते हैं।

### बोध प्रश्न -

1. निम्न में जगत् किसके अधीन कहा गया है?  
 क. ग्रह    ख. वृक्ष    ग. देवता    घ. ऋषि
2. 'शतम्' का शाब्दिक अर्थ क्या है।  
 क. ५०    ख. १००    ग. ७०    घ. ८०
3. पंचवृक्षों में क्या नहीं आता है।  
 क. पीपल    ख. वट    ग. आम्र    घ. निम्ब
4. निम्नलिखित में किस वृक्ष का धार्मिक स्थान दिया गया है।  
 क. निम्ब    ख. कदम्ब    ग. अर्जुन    घ. सभी

## 5. क्षिप्रं शब्द का अर्थ है।

क. शीघ्र      ख. विलम्ब      ग. यथासंभव      घ. हरण

## 2.5 सारांश

इस इकाई के अध्ययन के पश्चात् आपने जान लिया है कि वानस्पतिक जीवन से तात्पर्य पेड़-पौधे एवं वनस्पतियों से है। ग्रहराशि वानस्पतिक जीवन को भी प्रभावित करते हैं। इसमें संशय नहीं। तभी तो कहा है –

**ग्रहाधीनं जगत् सर्वं ग्रहाधीनं तु देवता।**

एकमात्र वानस्पतिक ही नहीं, अपितु समस्त जगत् ही ग्रहाधीन है। यहाँ तक की देवता भी ग्रहाधीन है। प्रस्तुत इकाई में ग्रहराशि एवं वानस्पतिक जीवन का तादात्म्य सम्बन्ध क्या है। इस पर दृष्टिपात करते हैं तो सर्वप्रथम हमको यह समझना चाहिए कि भारतीय संस्कृति में स्थावर-जंगम-जड़ चेतन आदि सृष्टि की समस्त कोटियों से सम्बन्धित सभी इकाइयों को स्थान एवं काल के अनुसार उचित सम्मान देने की व्यवस्था है। यही संस्कृति है जो सर्वप्रथम विश्वबन्धुत्व और समस्त प्राणियों के कल्याण की कामना उन्मुक्त भाव से करती है-

**सर्वे भवन्तु सुखिनः सर्वे सन्तु निरामयाः।**

**सर्वे भद्राणि पश्यन्तु मा कश्चिद् दुःखं भागभवेत्।**

यह सूक्ति सर्वविदित है। परन्तु यह कल्पना सर्वसाधन सम्पन्न किसी विशाल नगर में नहीं की गई। यह कल्पना प्रकृति के बीच हरे-भरे जंगलों में बिहार करने वाले ईर्ष्या-द्वेष-लोभ-मात्सर्य आदि दुर्गुणों से रहित चित्त वाले मनीषियों के मस्तिष्क की उपज है। वे ही स्वस्थ चिन्तन कर सकते हैं क्योंकि वे प्रकृति को भी समझते हैं और मानव मन को भी। आज विज्ञान ने मानव के मन को समझा और उसकी अभिलाषाओं की पूर्ति में लग गया। प्रकृति की सर्वथा उपेक्षा कर दी परिणाम सबके सामने हैं। जबकि हमारी परम्परा इससे भिन्न रही है। हम कभी एकपक्षीय चिन्तर करने के पक्ष में नहीं रहे। यहाँ तक कि यदि हम किसी के अभिवादन का उत्तर भी देते हैं तो उसे भी प्रकृति से जोड़ देते हैं “शतं जीवेम शरदः” सौ शरद ऋतुओं तक जीओ। सीधे भी कह सकते हैं “सौ वर्ष जीओ” किन्तु इसमें कोई परम्परा नहीं है। शरद और बसन्त ऋतुओं के साथ जीवनकाल जोड़ने की हमारी परम्परा रही है। इन परम्पराओं के साथ विश्वमंगल की कामना की गई है। सभी लोग मानसिक एवं शारीरिक रूप से निरोग रहेंगे तभी सुखी रहेंगे। शरीर स्वस्थ रहते हुए अनेक अभावों से ग्रस्त रहेंगे तो

मानसिक स्वास्थ्य अनुकूल नहीं रह सकेगा। जब प्रत्येक व्यक्ति सबके कल्याण के विषय में सोचेगा तो संसार में कोई दुःखी नहीं रहेगा।

## 2.6 पारिभाषिक शब्दावली

जगत् – संसार

धैर्य - धीरज रखना

अस्तेय – चोरी न करना

धी – विवेक

अक्रोध – क्रोध नहीं करना

शतम् – १००

## 2.7 बोध प्रश्नों के उत्तर

1. क
2. ख
3. घ
4. घ
5. क

## 2.8 सन्दर्भ ग्रन्थ सूची

1. जातकपारिजात – मूल लेखक – वैद्यनाथ
2. बाल्मीकी रामायण – आदिकवि बाल्मीकी
3. प्राच्यविद्यानुशीलनम् – आचार्य रामचन्द्र पाण्डेय
4. मनु स्मृति – आचार्य मनु
5. बृहत्संहिता – आचार्य वराहमिहिर

## 2.9 सहायक पाठ्यसामग्री

1. नारद संहिता –
2. वशिष्ठ संहिता –
3. भृगु संहिता –
4. रामचरितमानस

---

## 2.10 निबन्धात्मक प्रश्न

---

1. वानस्पतिक जीवन का वर्णन कीजिये।
2. पर्यावरण का महत्व बतलाइये।
3. बाल्मीकी रामायण के आधार पर वानस्पतिक चित्रण कीजिये।
4. धर्म का महत्व बतलाते हुए मानव जीवन में उसकी उपयोगिता पर प्रकाश डालिये।
5. ज्योतिषशास्त्र के अनुसार वानस्पतियों का उल्लेख कीजिये।

---

## इकाई - 3 वृष्टि एवं कृषि विज्ञान

---

### इकाई की संरचना

- 3.1 प्रस्तावना
- 3.2 उद्देश्य
- 3.3 वृष्टि परिचय
  - 3.3.1 वृष्टि प्रकार
  - 3.3.2 वृष्टि काल
- 3.4 कृषि विज्ञान
- 3.5 सारांश
- 3.6 पारिभाषिक शब्दावली
- 3.7 बोध प्रश्नों के उत्तर
- 3.8 सन्दर्भ ग्रन्थ सूची
- 3.9 सहायक पाठ्यसामग्री
- 3.10 निबन्धात्मक प्रश्न

### 3.1 प्रस्तावना

प्रस्तुत इकाई एमएजेवाई -605 के प्रथम खण्ड की तीसरी इकाई से सम्बन्धित है। इस इकाई का शीर्षक है – वृष्टि एवं कृषि विज्ञान। इससे पूर्व आपने ग्रहराशि एवं मानव जीवन, ग्रहराशि और वानस्पतिक जीवन से जुड़े विभिन्न विषयों का अध्ययन कर लिया है। अब आप इस इकाई में ‘वृष्टि एवं कृषि विज्ञान’ के बारे में अध्ययन करने जा रहे हैं।

‘वृष्टि’ का शाब्दिक अर्थ है – वर्षा। कृषि वर्षा पर ही आधारित होती है। अतः वृष्टि एवं कृषि का सम्बन्ध अन्योन्याश्रय है। एक दूसरे के पूरक हैं दोनों। अतः वृष्टि एवं कृषि दोनों का ज्ञान हमें होना चाहिए।

अतः आइए इस इकाई में हम लोग ‘वृष्टि एवं कृषि’ के बारे में ज्योतिष के सापेक्ष अध्ययन करते हैं।

### 3.2 उद्देश्य

इस इकाई के अध्ययन के पश्चात् आप –

- वृष्टि को परिभाषित कर सकेंगे।
- वृष्टि के अवयवों को समझ सकेंगे।
- वृष्टि के प्रकार एवं कारक को बता सकेंगे।
- कृषि विज्ञान को बता पायेंगे।
- वृष्टि एवं कृषि विज्ञान को समझ लेंगे।

### 3.3 वृष्टि परिचय

हम सब जानते हैं कि व्याकरण शास्त्र के बिना हम किसी भी शब्द की सिद्धि नहीं कर सकते हैं। अतः वृष्टि शब्द की सिद्धि हेतु हम यदि व्याकरण की दृष्टि से विचार करें तो ‘वृषु सेचने’ धातु से ‘स्त्रिया क्तिन्’ इस सूत्र से क्तिन् प्रत्यय करने पर वर्षण अर्थ में वृष्टि शब्द निष्पादित होता है। यदि पौराणिक दृष्टिकोण से विचार करें तो कूर्मपुराण के अनुसार सूर्य की किरणों से पिया हुआ जल बादलों में ठहरता है फिर वह जल समय आने पर भूमि पर गिरता है और उससे समुद्र भरता है। इसी प्रकार ब्रह्माण्ड पुराण में उल्लिखित है कि तेज (सूर्य) सब भूतों (भौतिक वस्तुओं) से किरणों के द्वारा जल ले लेता है। समुद्र (पारमेष्ठय समुद्र) के अम्भ नामक जल के योग से किरणें आप् नामक

सांसारिक जल को ले जाती हैं। अपनी गति के कारण हटा हुआ सूर्य भौतिक वस्तुओं से उठाये हुए उस जल को फिर श्वेत और कृष्ण किरणों द्वारा मेघ में बांधता है। मेघों के अन्दर आया हुआ वह जल वायु से प्रेरित होकर फिर वापिस भूमि पर बरस जाता है। तेज किरणों से तपते हुए और मन्दनवल वाले मेघ वर्षाकाल में क्रुद्ध हुए की तरह बड़ी-बड़ी धाराओं से बरसते हैं।

आधुनिक विचारधारा के अनुसार जब आर्द्रवायु की अपार मात्रा किसी कारणवश ऊपर उठती है तो उसके तापमान में गिरावट आती रहती है और अंत में एक ऊँचाई पर जाकर जाकर उसमें संघनन की प्रक्रिया सम्पन्न होने लगती है। ऊपर उठती वायु में संघनन प्रक्रिया से मेघों की उत्पत्ति होती है। मेघ जल की महीन-महीन बूंदों अथवा छोटे-छोटे हिमकणों अथवा दोनों ही से निर्मित होते हैं। मेघों में अपनी वायु व्यवस्था होती है। जलबूंदें तथा हिमकण मेघों के अंदर उपस्थित पवन प्रवाह के साथ ऊपर नीचे होते रहते हैं। ये जलबूंदें आपस में संयुक्त होकर बड़ी बूंदों में परिवर्तित हो जाती हैं तो उनका भार इतना अधिक हो जाता है कि वे मेघों को त्यागकर भूमि पर बरसने लगती हैं। इस प्रकार मेघकणों के आकार वृद्धि की क्रियाविधि को ही वर्षण या वृष्टि प्रक्रम कहते हैं।

### ३.३.१ वृष्टि के प्रकार -

वृष्टि के कई प्रकार हैं। जिनमें वर्षा, करका एवं हिम का वर्णन प्राचीन ग्रन्थों में मिलता है। प्राचीन काल में वृष्टि का अभिप्राय जल वृष्टि अथवा वर्षा से लिया जाता था। ओले, जो सामान्यतया वर्ष के शुष्क बड़े गोले के समान होते हैं, के 12 प्रभेद निम्न हैं- धाराङ्कुर, राधारङ्कुर, वर्षेपल, घनोपल, मेघोपल, मेघास्थि, मटची, पुंजिका, बीजोदक, घनकफ, वार्चर एवं करका। सम्भवतः उपर्युक्त भेद ओलों की आकृति के आधार पर कहे गये हैं। ओले को 'करका' भी कहा जाता है। अधिक ओलों के गिरने से दुर्भिक्षभय रहता है। करकोत्पत्तिका के विषय में बृहत्संहिता में वर्णित है कि यदि धारण हुआ समय में आकार करका वृष्टि अथवा करकर मिश्रित जलवृष्टि करता है।

### ३.३.२ वृष्टि काल -

प्राचीन भारतीय मतानुसार शीतकाल में वृष्टि के बादलों वाष्पीकरण की प्रक्रिया द्वारा निर्माण होना प्रारम्भ होता है अतः इसे धारणकाल कहा जाता है। उष्णकाल हो उस मेघगर्भ का पोषण होता है वर्षाकाल में प्रसव अर्थात् प्रवर्षण होता है। यह जलचव पूरे 1 वर्ष का है। मेघ के गर्भकाल, दोहद (पुष्टिकाल) एवं प्रसवकाल के विषय में अनेक मतान्तर हैं। किसी का मत है कि - मार्गशीर्ष से चार महीने फाल्गुन शीतकाल, चैत्र से चार महीने आषाढ़ तक उष्णकाल तथा श्रावण से चार महीने तक वर्षाकाल होता है। सम्प्रति- कार्तिक से माघ तक शीतकाल, फाल्गुन से ज्येष्ठ तक उष्णकाल तथा आषाढ़ से आश्विन तक वर्षाकाल माना जाता है। किसी का अभिमत ज्येष्ठ नक्षत्र के



आस पास जब अमावस्या (मार्गशीर्ष अमावस्या) होवे तब गर्भकाल और ज्येष्ठ नक्षत्र के आसपास जब पूर्णिमा (ज्येष्ठ पूर्णिमा) हो तो प्रसवकाल अर्थात् वर्षाकाल समझना चाहिए। कुछ विद्वान मानते हैं कि मूलनक्षत्र के उतरार्ध में सूर्य के आने से (पौषमाह) गर्भकाल तथा आर्द्रा नक्षत्र पर सूर्य के आने से 4 मास तक प्रसवकाल समझना चाहिए। वराहमिहिरादि आचार्यों का मत है कि जिस नक्षत्र पर चन्द्रमा के रहते हुए गर्भस्थिति हुई हो, उसी नक्षत्र पर आठवीं बार चन्द्रमा के आने से अर्थात् 195 दिन में, उस दिन की गर्भस्थिति का जल बरस जाता है।

उपर्युक्त विवेचन से स्पष्ट है कि प्राचीनचार्यों के मतानुसार प्रायः आषाढमास से आश्विन मास तक वर्षाकाल होना चाहिए। वस्तुतः वृष्टिकाल का ज्ञान करना अत्यन्त जटिल प्रक्रिया है। क्योंकि वृष्टि का तात्पर्य मात्र वर्षा से न होकर हिमपात, ओलावृष्टि इत्यादि से भी होता है। साथ ही वृष्टि शीतकाल एवं उष्णकाल में होती रहती है। यहाँ प्राचीनचार्यों का वृष्टिकाल से तात्पर्य मानसूनी पवनों द्वारा होने वाली वर्षा से है जो प्रायः उपर्युक्त मासों में अर्थात् वर्षाकाल में ही होती है। साथ ही जिस पर भारत की कृषि अवलम्बित है।

### ३.४ कृषि विज्ञान

भारतवर्ष में कृषिकर्म को अत्यधिक महत्व दिया जाता रहा है संस्कृत वाङ्मय इसका साक्षी है। अनेक प्रसंगों में कृषि कर्म का, विविध धान्यों, फलों एवं वृक्षों का उल्लेख इंगित करता है कि भारतीय मनीषी कृषि क्षेत्र में चिरकाल से ही जागरूक रहे हैं। महर्षि पराशर ने तो कहा है- अन्न ही प्राण है, अन्न ही बल है, अन्न से ही सभी प्रयोजनों की सिद्धि है अन्न पर ही देवता-असुर और मनुष्य का जीवन है। अतः सभी कुछ त्याग कर कृषि कर्म करना चाहिये-

“अन्नं प्राणा बलं चान्नमन्नं सर्वार्थसाधनम्।

देवासुरमनुष्याश्च सर्वे चान्नोपजीविनः॥”

अन्नं हि धान्यसंजातं धान्यं कृष्य विना न च।

तस्मात् सर्वं परित्यज्य कृषिं यत्नेन कारयेत्॥ (कृ. पा. 6, 7)

इतना ही नहीं व्यावहारिक पक्ष को भी स्पर्श करते हुये महर्षि ने कहा है-“ धन से क्षुधा शान्त नहीं होती क्षुधा शान्ति के लिये अन्न ही सक्षम होता है। कण्ठ, कर्ण और हाथों में यदि स्वर्ण के आभूषण हो तो भी अन्न के अभाव में उपवास ही करना होगा।

“कण्ठे कर्णे च हस्ते च सुवर्णं विद्यते यदि।

उपवासस्तथापि स्याद् अन्नाभावेद देहिनाम्॥ (कृ. पा. 1. 5।)

यही कारण है कि भारतीय संस्कृति में संस्कारों के साथ व्रत-पर्वों एवं पूजन विधानों के साथ भी कृषि कर्म की झलक मिलती रहती है। उदाहरण के लिए विवाह संस्कार को देखें, विवाह मण्डल में मुख्य स्तम्भ के साथ ईषादण्ड, जिसे लोकभाषा में 'हरीश' कहते हैं स्थापित किया जाता है। चूल्हा, चक्की आदि उपकरण रखे जाते हैं। नवरात्रि के दुर्गापूजन प्रसंग में यव बीज का वपन किया जाता है। उसकी अङ्कुरण प्रक्रिया तथा रंगों के आधार पर शुभाशुभ का विचार किया जाता है। इत्यादि अनेक प्रसंग ऐसे आते हैं जिनसे कृषि से सीधा सम्बन्ध झलकता है। यह हमारा भावनात्मक पक्ष है। अब कृषि कर्म और उसी की प्रायोगिक विधि की ओर उन्मुख होते हैं-

**मुख्य रूप से कृषि को भारतीय मनीषियों ने चार भागों में विचारार्थ एवं प्रयोगार्थ विभक्त किया है।**

1. समय, 2. उपकरण, 3. बीज, 4. संरक्षण।

1. समय का ज्ञान दो प्रकार से किया जाता है पहला किस प्रकार के अन्न के लिए कौन सी ऋतु उपयुक्त होती है। दूसरा उपयुक्त ऋतु में भी कौन-सा समय शुभ होगा। इस सन्दर्भ में ज्योतिष शास्त्र में हल प्रबहण, बीजवपन, धान्यच्छेदन, कणमर्द आदि के लिए शुभ तिथि-वार-नक्षत्रादि का विवेचन कर मुहूर्त का निर्धारण किया गया है।

दूसरा भाग 'उपकरण' बहुत विस्तृत है। कृषि में सर्वाधिक आवश्यकता जल की होती है। कहा भी गया है-

**वृष्टिमूला कृषिः सर्वा वृष्टिमूलं च जीवनम्।**

**तस्मादौ प्रयत्नेन वृष्टि-ज्ञानं समाचरेत्॥ कृ. पा. 2.1।**

अतः कृषि कर्म का विवेचन करते समय वृष्टि विज्ञान का भी विवेचन किया गया है। जो कृषि शास्त्र के साथ-साथ ज्योतिष शास्त्र में भी विस्तार के साथ उपलब्ध हैं।

वृष्टि विचार के अनन्तर क्षेत्र कर्षण हेतु बैल और हल की आवश्यकता होती है। हलकर्षण हेतु किस प्रकार के बैल उपयुक्त होते हैं इनका भी विस्तृत वर्णन है। इन्हीं शास्त्रीय सन्दर्भों को लेकर प्रादेशिक भाषाओं में अनेक सूक्तियाँ प्रचलित हैं जिन्हें किसान अच्छी तरह जानते हैं। इस क्षेत्र में घाघ भडरी तथा बंगाल उड़ीसा में 'खनार वचन, प्रचलित हैं जिनमें कृषि सम्बन्धी समस्त सूचनायें उपलब्ध हैं बैल की उत्तम जाति के लिए घाघ ने लिखा है-

**सींग मुड़े माथ उठा मुँह का होवे गोला।**

**रोम नरम चंचल करण तेज बैल अनमोल।।**

बैलों की समुचित देखभाल का भी निर्देश दिया गया है। महर्षि पराश ने लिखा है कि बैलों को पीड़ित कर कृषि नहीं करनी चाहिये अन्यथा अधिक उपज होनेपर भी उसकी निःश्वास से सब नष्ट हो जायेगा। अतः बैल की क्षमता से अधिक कार्य नहीं लेना चाहिये। बैल के बांधने का स्थान स्वच्छ होना आवश्यक है यदि पोषक आहार न मिले तो भी स्वच्छ वातावरण में रहने वाला पशु स्वस्थ और शक्तिमान होता है। गन्दगी से युक्त स्थान में बैल या अन्य पशु को रखकर उसे पुष्ट आहार दें तो भी वह स्वस्थ नहीं रह सकता।

**गोशकृन्मूत्रलिप्तांगा वाहा यत्र दिने दिने।**

**निःसरन्ति गवां स्थानात् तत्र किं पोषणादिभिः॥ कृ. पा. 310**

बाहक (बैल) के वर्णन के बाद 'खाद' का वर्णन किया गया है। माघ महीने में गोबर को इकट्ठा कर उसे धूप में सुखाकर चूर्ण बना ले फिर उसे फाल्गुन मास में खेत में गड्ढा खोद कर गाड़ दे। बीज वपन के पूर्व गड्ढे से बाहर निकाल कर खेत में फैलाकर हल प्रबहण करने से उन्नत फसल होती है। इस प्रक्रिया को गोमय कूटोद्धार कहा गया है।

इस भाग का प्रमुख उपकरण 'हल' है। हल में आठ भाग होते हैं। जो इस प्रकार कहे गये हैं-

**“ईषा-युग-हलस्थाणुर्निर्योलस्तस्य पाशिकाः।**

**अडचल्लश्च शौलश्च पच्चनी च हलाष्टकम्॥ कृ. पा. 112।**

अर्थात् ईषा (हरीश), युग (जुआ), हल, स्थाणु, लागन, पाट, मूँठ तथा लूगा ये आठ भागों से मिलकर हल तैयार होता है। इनमें सभी भागों के प्रमाण पृथक्-पृथक् बताये गये हैं।

तीसरा प्रमुख भाग 'बीज' है। बीज की गुणवत्ता पर ही कृषि निर्भर करती है। बीज का चयन करते समय ध्यान रखना चाहिये कि बीज एक आकार के हो उनमें मिश्रण न हो, अन्नका छिलका (भूसी) न हो।

**“एकरूपं तु यजं फलं फलति निर्भरम्।“ कृ. पा. 3.79**

बीज को सुरक्षित रखने की भी एक विधि है-

बीज को पोटली में बांधकर सुरक्षित और शुद्ध स्थान में रखना चाहिये। बीज का स्पर्श भी अधिकारी व्यक्ति को करना चाहिये। जूठे हाथों से बीज का स्पर्श नहीं करना चाहिये। रजस्वला, वन्ध्या और गर्भिणी स्त्रियों को भी बीज स्पर्श का निषेध किया गया है-

**नोच्छिष्टं स्पर्शयेद् बीजं न च नारीं रजस्वलाम्।**

**न बन्ध्यां गर्भिणीं चैव न च सद्यः प्रसूतिकाम्॥ कृ. पा. 382**

बीज के ऊपर घी-तेल-नमक आदि रखना भी हानिकारक होता है-

**घृतं तैलं च तक्रं च प्रदीपं लवणं तथा॥**

**बीजोपरि भ्रमेणापि कृषको नैव कारयेत्॥ कृ. पा. 3.83**

इस प्रकार सभी दृष्टियों से सावधानीपूर्वक बीजवपन करने के बाद फसल के संरक्षण का समय आता है। कृषि शास्त्रज्ञों का कहना है कि कृषि का निरीक्षण स्वयं करना चाहिये-

**“फलत्यवेक्षिता स्वर्णं दैन्यं सैवानवेक्षिता॥”**

अर्थात् सम्यक् देखभाल की गई कृषि स्वर्ण उत्पन्न करती है और अनदेखी दैन्य को उत्पन्न करती है। महर्षि गर्ग ने लिखा है-

**पितुरन्तः पुरं दद्यात् मातुर्दद्यान्महानसम्।**

**गोषु चात्मसमं दद्यात् स्वयमेव कृषिं व्रजेत्॥ कृ. पा. 3.2**

अर्थात् पिता को अन्तःपुर गृहकी सुरक्षा का भार, माता को रसोई का कार्य, तथा अपने समान व्यक्तियों (भाईयों) को पशुओं की देखभाल का दायित्व देना चाहिये किन्तु कृषि हेतु स्वयं खेत में जाना चाहिये। वहाँ आवश्यकतानुसार निस्तृणीकरण आदि कर फसल के संरक्षण हेतु सावधान रहना चाहिये। फसल के लिए घातक कौन होते हैं? उनकी तरफ भी शास्त्रकार ने संकेत किया है-

**शांखी-गान्धी-पाण्डरमुण्डी-धूली-श्रृंगारी-कुमारी मडकादयः।**

**अजा-चटक-शुक-शूकर-मृगमहिष बराहपतंगादयश्च सर्वे सस्योप-घातिनः॥”**

कृषि कर्म में प्रसंगवश देवी-देवताओं के पूजन तथा बाधाओं से निवृत्ति हेतु मन्त्रों का भी विधान किया गाय है। इस प्रकार हम देखते हैं कि कृषि के सभी अंगों पर सूक्ष्म प्रकाश डाला गया है। इस प्रसंग में वराहमिहिर के कुछ अद्भुत प्रयोगों का उल्लेख अप्रसांगिक नहीं होगा-

वराहमिहिर ने ऐसे अनेक चैकाने वाले प्रसंग प्रस्तुत किये हैं जिस पर आज अनुसन्धान करने की आवश्यकता है। उदाहरणार्थ-जामुन के वृक्ष को देखकर अनुमान किया जा सकता है कि गेहूँ की फसल कैसी होगी। इसी प्रकार शिरीष वृक्ष से उड़द मूंग एवं मसूर आदि का ज्ञान किया जा सकता है। इससे यह संकेत मिलता है गेहूँ को प्रभावित करने वाला वातावरण जामुन को भी प्रभावित करता है। भारतीय संस्कृति में वृक्षों और वनस्पतियों को सम्मानित स्थान दिया गया है। क्योंकि उनका सीधा सम्बन्ध मानव जीवन से है। आज वैज्ञानिक भी जीवन के सन्दर्भ में इनकी आवश्यकता का अनुभव करने लगे हैं। पीपल सर्वाधिक आक्सीजन विसर्जित करता है तथा रात्रि में भी उसके नीचे सोना हानिकारक नहीं है। नवग्रहों के वृक्ष उनसे सम्बन्धित वनस्पतियाँ सभी किसी न किसी रूप में जीवन

से जुड़ी हुई हैं। वातावरण इन वनस्पतियों एवं वृक्षों पर ही आधारित है। वायु के साथ उड़ने वाले रजकणों को शोधित कर वायु को शुद्ध करने की क्षमता वृक्ष में ही है। इसीलिए हमारी संस्कृति में दूर्वा से लेकर बरगत तक का महत्त्व दर्शाया गया है।

इसके अतिरिक्त प्राचीन भारतीय नागरिक जिन्हें आर्य कहा जाता था वो भी कृषि कार्य से पूर्णतः परिचित थे, यह वैदिक साहित्य से स्पष्ट परिलक्षित होता है। ऋग्वेद और अथर्ववेद में कृषि संबंधी अनेक ऋचाएँ हैं जिनमें कृषि संबंधी उपकरणों का उल्लेख तथा कृषि विधा का परिचय है। ऋग्वेद में क्षेत्रपति, सीता और शुनासीर को लक्ष्य कर रची गई एक ऋचा (४.५७-८) है जिससे वैदिक आर्यों के कृषि विषयक के ज्ञान का बोध होता है-

शुनं वाहाः शुनं नरः शुनं कृषतु लागलम्।  
 शुनं वरत्रा बध्यंतां शुनमष्ट्रामुदिगय।।  
 शुनासीराविमां वाचं जुषेथां यद् दिवि चक्रयुः पयः।  
 तेने मामुप सिंचतं।  
 अर्वाची सभुगे भव सीते वंदामहे त्वा।  
 यथा नः सुभगाससि यथा नः सुफलाससि।।  
 इन्द्रः सीतां नि गृह्णातु तां पूषानु यच्छता।  
 सा नः पयस्वती दुहामुत्तरामुत्तरां समाम्।।  
 शुनं नः फाला वि कृषन्तु भूमिं।।  
 शुनं कीनाशा अभि यन्तु वाहैः।।  
 शुनं पर्जन्यो मधुना पयोभिः।  
 शुनासीरा शुनमस्मासु धत्तम्

एक अन्य ऋचा से प्रकट होता है कि उस समय 'जौ' हल से जुताई करके उपजाया जाता था-

एवं वृकेणश्चिना वपन्तेषं  
 दुहंता मनुषाय दस्त्रा।  
 अभिदस्युं वकुरेणा धमन्तोरू  
 ज्योतिश्चक्रथुरार्याय।।

अथर्ववेद से ज्ञात होता है कि जौ, धान, दाल और तिल तत्कालीन मुख्य शस्य थे-

ब्राहीमतं यव मत्त मथो  
 माषमथों विलम्।

**एष वां भागो निहितो रन्ध्रयाय  
दन्तौ माहिसिष्टं पितरं मातरंच।।**

अथर्ववेद में खाद का भी संकेत मिलता है जिससे प्रकट है कि अधिक अन्न पैदा करने के लिए लोग खाद का भी उपयोग करते थे-

**संजग्माना अबिभ्युषीरस्मिन् गोष्ठं करिषिणी।  
बिभ्रंती सोभ्यं मध्वनमीवा उपेतना।।**

गृह्य एवं श्रौत सूत्रों में कृषि से संबंधित धार्मिक कृत्यों का विस्तार के साथ उल्लेख हुआ है। उसमें वर्षा के निमित्त विधिविधान की तो चर्चा है ही, इस बात का भी उल्लेख है कि चूहों और पक्षियों से खेत में लगे अन्न की रक्षा कैसे की जाए। पाणिनि की अष्टाध्यायी में कृषि संबंधी अनेक शब्दों की चर्चा है जिससे तत्कालीन कृषि व्यवस्था की जानकारी प्राप्त होती है।

भारत में ऋग्वैदिक काल से ही कृषि पारिवारिक उद्योग रहा है और बहुत कुछ आज भी उसका रूप है। लोगों को कृषि संबंधी जो अनुभव होते रहे हैं उन्हें वे अपने बच्चों को बताते रहे हैं और उनके अनुभव लोगों में प्रचलित होते रहे। उन अनुभवों ने कालांतर में लोकोक्तियों और कहावतों का रूप धारण कर लिया जो विविध भाषाभाषियों के बीच किसी न किसी कृषि पंडित के नाम प्रचलित है और किसानों जिह्वा पर बने हुए हैं। हिंदी भाषा भाषियों के बीच ये घाघ और भड्डरी के नाम से प्रसिद्ध है। उनके ये अनुभव आधुनिक वैज्ञानिक अनुसंधानों के परिप्रेक्ष्य में खरे उतरे हैं।

**वर्तमान समय में कृषि -**

भारतवर्ष एक कृषि प्रधान देश है। यहाँ की लगभग 65% जनसंख्या कृषि कार्य पर निर्भर है। और कुल राष्ट्रीय आय का 27.4% भाग कृषि से होता है। भारतीय कृषि मुख्य रूप से वर्षा पर निर्भर रहती है तथा एक वर्ष के अंतर्गत भारत में मुख्यतः रबी, खरीफ एवं जायद की फसलें रोपित की जाती हैं। आज देश की अर्थव्यवस्था को मजबूत बनाने में अगर सबसे ज्यादा भागीदारी किसी की है तो उसमें सबसे पहला नाम कृषि क्षेत्र का ही आता है। अथवा यदि यह कहना अतिशयोक्ति नहीं होगी कि, कृषि भारतीय अर्थव्यवस्था की रीढ़ है। कुछ इतिहासकारों के आधार पर भारत में कृषि सिंधु घाटी सभ्यता के दौर से की जाती रही है। १९६० के बाद कृषि के क्षेत्र में हरित क्रांति के साथ नया दौर आया। एक सर्वेक्षण के आधार पर सन् २००७ में भारतीय अर्थव्यवस्था में कृषि एवं सम्बन्धित कार्यों (जैसे वानिकी) का सकल घरेलू उत्पाद (GDP) में हिस्सा 16.6% था। उस समय

सम्पूर्ण कार्य करने वालों का 52% कृषि में लगा हुआ था। इससे कृषि की महत्ता राष्ट्रीय स्तर पर समझी जा सकती है।

भारत में कृषि कार्य हेतु परंपरागत औजारों जैसे फावड़ा, खुरपी, कुदाल, हंसिया, बल्लम, के साथ ही

आज अत्याधुनिक मशीनों का प्रयोग भी किया जाता है। किसान जुताई के लिए ट्रैक्टर, कटाई के लिए हार्वेस्टर तथा गहाई के लिए थ्रेसर का प्रयोग करते हैं। अब तो कई नवीन अनुसंधान पर आधारित कृषि कार्य सम्पन्न किया जाता है।

भारत में सिंचाई का मतलब खेती और कृषि गतिविधियों के प्रयोजन के लिए भारतीय नदियों, तालाबों, कुओं, नहरों और अन्य कृत्रिम परियोजनाओं से पानी की आपूर्ति करना होता है। भारत जैसे देश में, ६४% खेती करने की भूमि, मानसून पर निर्भर होती है। भारत में सिंचाई करने का आर्थिक महत्व है - उत्पादन में अस्थिरता को कम करना, कृषि उत्पादकता की उन्नति करना, मानसून पर निर्भरता को कम करना, खेती के अंतर्गत अधिक भूमि लाना, काम करने के अवसरों का सृजन करना, बिजली और परिवहन की सुविधा को बढ़ाना, बाढ़ और सूखे की रोकथाम को नियंत्रण में करना।

### उत्पादन में भारत का स्थान

**पहला स्थान :** गन्ना, बाजरा, जूट, अरंडी, आम, केला, अंगूर, कसाबा, मटर, अदरक, पपीता और दूध।

**दूसरा स्थान :** गेहूँ, चावल, फल और सब्जियाँ, चाय, आलू, प्याज, लहसुन, चावल, बिनौला।

**तीसरा स्थान :** उर्वरक।

### भारत के प्रमुख कृषि संस्थान -

- भारतीय कृषि अनुसंधान परिषद, नई दिल्ली।
- जवाहरलाल नेहरू कृषि विश्वविद्यालय, जबलपुर।
- इंदिरा गांधी कृषि विश्वविद्यालय, रायपुर।
- गोविन्द बल्लभ पन्त कृषि एवं प्रौद्योगिकी विश्वविद्यालय, पन्तनगर।
- चन्द्र शेखर आजाद कृषि एवं प्रौद्योगिकी विश्वविद्यालय, कानपुर।
- चौधरी चरण सिंह हरियाणा कृषि विश्वविद्यालय, हिसार।

- लाला लाजपतराय पशुचिकित्सा एवं पशुविज्ञान विश्वविद्यालय, हिसार1
- यशवन्त सिंह परमार औद्यानिकी एवं वानिकी विश्वविद्यालय, सोलना
- राजेन्द्र कृषि विश्वविद्यालय, पूसा।
- बिरसा कृषि विश्वविद्यालय, राँची, काँके।
- राजमाता विजयाराजे सिंधिया कृषि विश्वविद्यालय, ग्वालियर।

इस प्रकार कृषि क्षेत्र में भी भारतवर्ष समृद्ध रहा है। वृष्टि और कृषि दोनों एक-दूसरे के बिना अपूर्ण है। यदि वृष्टि होगी तभी कृषि कार्य समुचित तरह से सम्पन्न किया जा सकेगा, अन्यथा नहीं। नवीनतम तकनीकी माध्यमों के बावजूद हमें कृषि के लिए वृष्टि की आवश्यकता यथावत् पड़ेगी। सिंचाई के साधन तो नवीन हो सकते हैं, किन्तु वृष्टि नवीन या पुरातन नहीं होती। जिस फसल के लिए जितनी वृष्टि अथवा जल की आवश्यकता होती है, उतनी किसी भी माध्यम से चाहिए ही होगी। इसलिए वृष्टि एवं कृषि दोनों अत्यन्त महत्वपूर्ण घटक हैं।

### बोध प्रश्न -

1. वृष्टि शब्द की व्युत्पत्ति में कौन सा धातु है।  
क. वृषु सेचने    ख. वृष    ग. वर्षा    घ. वर्षण
2. किस पुराण के अनुसार कहा जाता है कि सूर्यकिरणों के द्वारा सभी भौतिक वस्तुओं द्वारा जल ले लिया जाता है।  
क. कूर्म पुराण    ख. ब्रह्माण्ड पुराण    ग. नारद पुराण    घ. मत्स्य पुराण
3. प्राचीन आचार्यों के अनुसार वर्षाकाल क्या माना जाता है।  
क. आषाढ़ से आश्विन    ख. श्रावण से आश्विन    ग. श्रावण- भाद्रपद    घ. आषाढ़-कार्तिक
4. 'अन्न ही प्राण है।' निम्न में किसका वचन है।  
क. पराशर    ख. नारद    ग. गर्ग    घ. विश्वामित्र
5. प्राचीन ग्रन्थों के अनुसार मुख्यतः वृष्टि के कितने प्रकार बतलाये गये हैं।  
क. ३    ख. ४    ग. ५    घ. ६
6. नवीन मत में भारत की कितनी प्रतिशत जनता कृषि पर निर्भर है।  
क. ६४    ख. ६६    ग. ६५    घ. ७०
7. गन्ना उत्पादन में भारत का विश्व में कौन सा स्थान है।



क. पहला      ख. दूसरा      ग. तीसरा      घ. चौथा

### 3.5 सारांश

इस इकाई के अध्ययन के पश्चात् आपने जान लिया है कि “वृषु सेचने” धातु से “स्त्रिया क्तिन्” इस सूत्र से क्तिन् प्रत्यय करने पर वर्षण अर्थ में वृष्टि शब्द निष्पादित होता है। यदि पौराणिक दृष्टिकोण से विचार करे तो कूर्मपुराण के अनुसार सूर्य की किरणों से पिया हुआ जल बादलों में ठहरता है फिर वह जल समय आने पर भूमि पर गिरता है और उससे समुद्र भरता है। इसी प्रकार ब्रह्माण्ड पुराण में उल्लिखित है कि तेज (सूर्य) सब भूतों (भौतिक वस्तुओं) से किरणों के द्वारा जल ले लेता है। समुद्र (पारमेष्ठय समुद्र) के अम्भ नामक जल के योग से किरणें आप् नामक सांसारिक जल को ले जाती हैं। अपनी गति के कारण हटा हुआ सूर्य भौतिक वस्तुओं से उठाये हुए उस जल को फिर श्वेत और कृष्ण किरणों द्वारा मेघ में बांधता है। मेघों के अन्दर आया हुआ वह जल वायु से प्रेरित होकर फिर वापिस भूमि पर बरस जाता है। तेज किरणों से तपते हुए और मन्दनवल वाले मेघ वर्षाकाल में क्रुद्ध हुए की तरह बड़ी-बड़ी धाराओं से बरसते हैं। आधुनिक विचारधारा के अनुसार जब आर्द्रवायु की अपार मात्रा किसी कारणवश ऊपर उठती है तो उसके तापमान में गिरावट आती रहती है और अंत में एक ऊँचाई पर जाकर जाकर उसमें संघनन की प्रक्रिया सम्पन्न होने लगती है। ऊपर उठती वायु में संघनन प्रक्रिया से मेघों की उत्पत्ति होती है। मेघ जल की महीन-महीन बूंदों अथवा छोटे-छोटे हिमकणों अथवा दोनों ही से निर्मित होते हैं। मेघों में अपनी वायु व्यवस्था होती है। जलबूंदें तथा हिमकण मेघों के अंदर उपस्थित पवन प्रवाह के साथ ऊपर नीचे होते रहते हैं। ये जलबूंदें आपस में संयुक्त होकर बड़ी बूंदों में परिवर्तित हो जाती हैं तो उनका भार इतना अधिक हो जाता है कि वे मेघों को त्यागकर भूमि पर बरसने लगती हैं। इस प्रकार मेघकणों के आकार वृद्धि की क्रियाविधि को ही वर्षण या वृष्टि प्रक्रम कहते हैं।

भारतवर्ष में कृषिकर्म को अत्यधिक महत्व दिया जाता रहा है संस्कृत वाङ्मय इसका साक्षी है। अनेक प्रसंगों में कृषि कर्म का, विविध धान्यों, फलों एवं वृक्षों का उल्लेख इंगित करता है कि भारतीय मनीषी कृषि क्षेत्र में चिरकाल से ही जागरूक रहे हैं। महर्षि पराशर ने तो कहा है- अन्न ही प्राण है, अन्न ही बल है, अन्न से ही सभी प्रयोजनों की सिद्धि है अन्न पर ही देवता-असुर और मनुष्य का जीवन है।

### 3.6 पारिभाषिक शब्दावली

वृष्टि – वर्षा या बारिश

कृषि - खेती या कृषक सम्बन्धित कार्य कृषि कहलाता है।

कूर्मपुराण – १८ पुराणों में एक पुराण। कूर्म का अर्थ कच्छप होता है।

हिमकण – बर्फ का कण

कृषक – जो कृषिकार्य करता है।

अन्न – खाद्य पदार्थ जिससे क्षुधा की तृप्ति होती है। जैसे- चावल, दाल, रोटी, सब्जी आदि।

भौतिक – शारीरिक

### 3.7 बोध प्रश्नों के उत्तर

1. क
2. ख
3. क
4. क
5. क
6. ग
7. क

### 3.8 सन्दर्भ ग्रन्थ सूची

1. कूर्म पुराण – मूल लेखक – वेदव्यास
2. अष्टाध्यायी – पाणिनी
3. कृषि पराशर – मूल लेखक – पराशर, टीका – आचार्य रामचन्द्र पाण्डेय
4. वृहत्संहिता – वराहमिहिर
5. प्राच्यविद्यानुशीलनम् - आचार्य रामचन्द्र पाण्डेय
6. भारतीय वृष्टिविज्ञान अनुशीलनम् – आचार्य देवीप्रसाद त्रिपाठी

### 3.9 सहायक पाठ्यसामग्री

1. वृहत्संहिता
2. नारद संहिता
3. वशिष्ठ संहिता

---

4. आधुनिक कृषि विज्ञान

5. कृषि पराशर

---

### 3.10 निबन्धात्मक प्रश्न

---

1. वृष्टि को परिभाषित करते हुए उसके प्रकारों का उल्लेख कीजिये।
2. वृष्टि काल का निरूपण कीजिये।
3. प्राचीन कृषि विज्ञान का वर्णन कीजिये।
4. नवीन मत में कृषि कार्य का प्रतिपादन कीजिये।
5. वृष्टि एवं कृषि की महत्ता पर प्रकाश डालिये।

**खण्ड - 2**  
**योग एवं यात्रादि मुहूर्त**

---

## इकाई – 1 ज्योतिष और योग शास्त्र

---

### इकाई की संरचना

- 1.1 प्रस्तावना
- 1.2 उद्देश्य
- 1.3 ज्योतिष एवं योग परिचय
- 1.4 ज्योतिष शास्त्र में निहित योग शास्त्र
- 1.5 सारांश
- 1.6 पारिभाषिक शब्दावली
- 1.7 बोध प्रश्नों के उत्तर
- 1.8 सन्दर्भ ग्रन्थ सूची
- 1.9 सहायक पाठ्यसामग्री
- 1.10 निबन्धात्मक प्रश्न

## 1.1 प्रस्तावना

प्रस्तुत इकाई एमएजेवाई -605 के द्वितीय खण्ड की प्रथम इकाई से सम्बन्धित है। इस इकाई का शीर्षक है – ज्योतिष और योगशास्त्र। इससे पूर्व आपने वृष्टि एवं कृषि विज्ञान का अध्ययन कर लिया है। अब आप इस इकाई में ‘ज्योतिष एवं योग’ के बारे में अध्ययन करने जा रहे हैं।

ज्योतिष शास्त्र इतना विहंगम है, कि इसमें समस्त चराचर जीव-जगत समाहित हो जाते हैं, इसमें संशय नहीं। इसी क्रम में ज्योतिष और योग का क्या सम्बन्ध है अथवा ज्योतिष शास्त्र में निहित योग का अध्ययन आप इस इस इकाई में करने जा रहे हैं।

आइए इस इकाई में हम लोग ‘ज्योतिष और योग’ के बारे में जानने का प्रयास करते हैं।

## 1.2 उद्देश्य

इस इकाई के अध्ययन के पश्चात् आप –

- योग को परिभाषित कर सकेंगे।
- ज्योतिष में निहित योग के अवयवों को समझा सकेंगे।
- ज्योतिष और योग के अन्तःसम्बन्ध को समझ लेंगे।
- ज्योतिष और योग के महत्व को प्रतिपादित कर सकेंगे।

## 1.3 ज्योतिष और योग शास्त्र

ज्योतिष एवं योग का अत्यन्त प्राचीन सम्बन्ध रहा है। यदि देखा जाय तो ज्योतिष के ग्रन्थों में हमें बहुधा योग शब्द लिखे मिलते हैं। कहीं गणितीय परिदृश्य में, तो कहीं फलित पक्ष अथवा संहितादि में भी योग शब्द का वर्णन हमें बारम्बार मिलता है। परन्तु प्रसंगवश उनका अर्थ भी अलग-अलग होता है। यहाँ ज्योतिष और महर्षि पतंजलि का योग शास्त्र का चिन्तन किया जा रहा है। जो एक महत्वपूर्ण एवं ज्ञानवर्धक विषय है। आयुर्वेद, योग और ज्योतिष प्राचीन काल से ही अपने ज्ञान-विज्ञान से मानव जीवन को उपकृत करते रहा है। ये सभी अत्यन्त प्राचीनतम सिद्धान्त हैं। ये तो आप सभी जानते ही होंगे।

सृष्टि में योग शास्त्र के आदि प्रणेता स्वयं भगवान् कृष्ण हैं। गीता में योग का उल्लेख करते हुए वो कहते हैं कि ‘कर्मों में कुशलता ही योग है’, यथा – **योगः कर्मसु कौशलम्**। इसी प्रकार महर्षि पतंजलि का योग ‘योगश्चित्तवृत्तिनिरोधः’ की बात कहता है। सांख्यदर्शन के अनुसार

**पुरुषप्रकृत्योर्वियोगेपि योगइत्यमिधीयते।** अर्थात् पुरुष एवं प्रकृति के पार्थक्य को स्थापित कर पुरुष का स्व स्वरूप में अवस्थित होना ही योग है। आप देखेंगे तो गीता में भगवान कृष्ण द्वारा उक्त सभी तथ्य उपदेशित किये गये हैं। अब आइए विस्तारपूर्वक ज्योतिष और योग शास्त्र का अध्ययन करते और समझते हैं।

### योग शब्द की व्युत्पत्ति –

‘योग’ शब्द ‘युज समाधौ’ आत्मनेपदी दिवादिगणीय धातु में ‘घं’ प्रत्यय लगाने से निष्पन्न होता है। इस प्रकार ‘योग’ शब्द का अर्थ हुआ- समाधि अर्थात् चित्त वृत्तियों का निरोध। वैसे ‘योग’ शब्द ‘युजिर योग’ तथा ‘युज संयमने’ धातु से भी निष्पन्न होता है किन्तु तब इस स्थिति में योग शब्द का अर्थ क्रमशः योगफल, जोड़ तथा नियमन होगा।

विज्ञान भैरव में लिखा है -

**यथालोकेन दीपस्य किरणैर्भास्करस्य च।**

**ज्ञायते दिग्विभागादि तद्वच्छक्त्या शिवः प्रिये॥ (विज्ञान भैरव 21)**

ज्योतिषशास्त्र के साथ यदि योग की चर्चा करनी हो तो ‘योग’ शब्द के साथ ‘शास्त्र’ लिखना आवश्यक हो जाता है। क्योंकि ‘योग’ ज्योतिष का पारिभाषिक शब्द भी है जो योगशास्त्र से सर्वथा भिन्न है। चर स्थिर दो भेदों के साथ पंचांग का अंगभूत भी योग है। ग्रहों की युति को भी योग कहा जाता है तथा शुभाशुभ सूचक ग्रहों की विभिन्न स्थितियाँ भी योग सूचक होती हैं। यथा- राजयोग, अरिष्टयोग, नाभसयोग आदि किन्तु प्रस्तुत प्रसंग में ज्योतिषशास्त्र के अन्तर्गत विशिष्ट रूप से वर्णित योगशास्त्र के कुछ अंशों पर प्रकाश डालने का प्रयास करूँगा, जो ज्योतिष के उक्त परिभाषित योगों से भिन्न हैं।

योग की परिभाषा बतलाते हुये योग सूत्र के आरम्भ में महर्षि पतंजलि ने लिखा है। “योगश्चित्तवृत्तिनिरोधः” अर्थात् चित्तवृत्तियों का नियमन ही योग है। श्रीमद्भगवद्गीता में भी श्रीकृष्ण ने अनेक प्रकार से योग की परिभाषा दी है किन्तु सबका केन्द्रीभूत आधार मन ही सिद्ध होता है। गीता में तो मन को प्रमादी और दुर्निग्रह भी बताया है जो व्यवहार में भी प्रतिक्षण दृश्य है। ज्योतिषशास्त्र में ‘मन’ का कारक चन्द्रमा को माना गया है। भगवती श्रुति भी इसे पुष्ट करती है “चन्द्रमा मनसो जातः।” ज्योतिषशास्त्र में सूर्य और चन्द्रमा की भूमिका अन्य ग्रहों की अपेक्षा अधिक होती है। इसका मूल कारण है कि सभी ग्रह सूर्य की प्रमुख सात रश्मियों से प्रकाशित होते हैं उनमें अपना स्वतः प्रकाश नहीं होता। अतः किसी भी ग्रह से परावर्तित रश्मि उस ग्रह के प्रभाव के

साथ सूर्य के भी गुणों का वहन करती है। चन्द्रमा हमारी पृथ्वी का निकटतम अपना उपग्रह है अतः उसका गहन प्रभाव यहाँ की समस्त सृष्टि पर पड़ता है। वेद ने तो स्पष्ट रूप से कह दिया है “अग्निसोमात्मकं जगत्” यह समस्त सृष्टि ही अग्नि (सूर्य) और सोम (चन्द्र) मय है। पुराणों ने भी इसे दुहराया है-

“नक्षत्रग्रहसोमानां प्रतिष्ठायोनिरेव चा

चन्द्रऋक्षग्रहा सर्वे विज्ञेया सूर्यसम्भवाः॥”

अर्थात् समस्त ब्रह्माण्ड की उत्पत्ति का कारण एक मात्र सूर्य ही है। सूर्य की सात रश्मियों में प्रथम रश्मि ‘सुषुम्ना’ चन्द्र को प्रकाशित करती है तथा सुषुम्ना के माध्यम से चन्द्रमा अमृत स्त्राव पृथ्वी पर करता है जिससे जीव-जन्तु एवं लता वृक्षादि में जीवन-संचार होता है “यत् पिण्डे तद् ब्रह्माण्डे” के सिद्धान्तानुसार इसी सुषुम्ना के माध्यम से योगीजन अपने कपालकुहर में जिहा प्रवेशकर अमृत पान करते हैं। इसका विवेचन हठयोग प्रदीपिका में स्पष्ट रूप से किया गया है। इनमें इडा, पिंगला और सुषुम्ना ये नाडियाँ ही प्रधान है। इडा का सम्बन्ध चन्द्रमा से, पिंगला का सम्बन्ध सूर्य से तथा सुषुम्ना का सम्बन्ध शम्भु से हैं। यहाँ शम्भु को हंस स्वरूप बताया गया है। हंस उस वायु को कहते हैं जिससे श्वसन क्रिया संचालित होती है।

सुषुम्ना रश्मि का सम्बन्ध सीधा चन्द्र से है किन्तु सुषुम्ना नाडी का सम्बन्ध चन्द्रमा के साथ प्रकारान्तर से हैं। हमारे शरीर में दश नाडियाँ तथा दश वायु परस्पर अन्योन्याश्रित भाव से स्थित है। प्रत्येक नाडी एवं उससे सम्बन्धित वायु का विवरण इस प्रकार है-

क्र.	नाडी	सम्बन्धित वायु
1.	इडा	प्राण
2.	पिङ्गला	अपान
3.	सुषुम्ना	समान
4.	गान्धारी	उदान
5.	हस्तिजिहिका	व्यान
6.	पूषा	नाग
7.	यशा	कूर्म
8.	व्यूषा	कृक
9.	कुहू	देवदत्त
10.	शंखिनी	धनंजय



इन्हीं तीनों नाडियों से शरीरस्थ वायु का ज्ञान किया जाता है किन्तु इन तीनों का ज्ञान कैसे हो इसके लिए ज्योतिष का स्वरशास्त्र कहता है -

“इडानाडी स्थितश्चन्द्रः पिङ्गला भानुवाहिनी।

सुषुम्ना शम्भुरूपेण, शम्भुर्हंसस्वरूपकः॥“

यहाँ सुषुम्ना के स्वरूप को स्पष्ट करते हुये कहा गया है कि सुषुम्ना शम्भुरूप है तथा शम्भु हंस स्वरूप है। हंस का अभिप्राय श्वास की निर्गम औश्च प्रवेश की क्रिया से है। ‘ह’कार निर्गम को (श्वास का नासिकारन्ध्र से बाहर आना) तथा ‘स’कार प्रवेश को (श्वास का नासिकारन्ध्र से भीतर प्रवेश करना) व्यक्त करता है। यही ‘हंस’ है तथा यहीं अजपाजप भी है। यह सुषुम्ना ‘ह’कार रूप में शम्भु तथा ‘स’कार रूप में शक्ति का परिचायक है। इन दोनों का सम्बन्ध इडा और पिंगला नाडियों से हैं। अर्थात् इडा नाडी चन्द्र शक्ति (वायु) को धारण कर नासिका के वामरन्ध्र से प्रवाहित होती है तथा पिंगला नाडी सूर्य वायु को लेकर नासिका के दक्षिणरन्ध्र से प्रवाहित होती है। इन दोनों रन्ध्रों से प्रवाहित होने वाली वायु शम्भुरूप हकार एवं शक्तिरूपी सकार से युक्त होती है। अतः स्पष्ट है कि इडा और पिंगला (चन्द्र-सूर्य) दोनों नाडियाँ सुषुम्ना के सहयोग से ही प्रवाहित होती हैं।

इन स्वरो का प्रवाह भी सूर्य और चन्द्र की गति के अनुसार ही होता है। सर्वविदित है कि सूर्य और चन्द्रमा के आधार पर ही तिथियों की गणना होती है तथा तिथि के अनुसार चन्द्रकलाओं में ह्रास और वृद्धि का क्रम निरन्तर चलता रहता है। अतः तिथियों के अनुसार प्रत्येक चान्द्र मास के शुक्ल प्रतिपदा से तृतीया पर्यन्त प्रातः काल चन्द्र स्वर नासिका के वाम रन्ध्र से वायु का संचार करता है तथा चतुर्थी से षष्ठी पर्यन्त प्रातः प्रथम सूर्य स्वर द्वारा नासिका के दक्षिण रन्ध्र से वायु का संचार होता है। इसी प्रकार सप्तमी से नवमी तक प्रथम चन्द्रस्वर, दशमी से द्वादशी तक सूर्य तथा त्रयोदशी से पूर्णिमा तक चन्द्र स्वर चलता है। कृष्ण पक्ष में शुक्लपक्ष के विपरीत स्वरो का उदय होता है। ज्योतिषशास्त्र में यात्रा, पथिक, जय-पराजय, आदि अनेक प्रश्नों के उत्तर इन्हीं स्वरो के माध्यम से भी देने का विधान है। यथा-

चन्द्रोदये यदा सूर्यश्चन्द्रः सूर्योदये यदा।

अशुभं हानिरुद्वेगस्तद्दिने जायतेर धुरवम्॥

यात्राकाले विवाहे च वस्त्रालङ्कारभूषणे।

शुभकर्मणि सन्धौ च प्रवेशे च शशी शुभः॥

इत्यादि स्वर संचार के साथ तथा सभी ग्रहों के साथ पंच महाभूतों का भी घनिष्ठ सम्बन्ध है।

इन महाभूतों के अनुसार व्यक्ति के स्वास्थ्य का परीक्षण किया जाता है। ग्रहों के महाभूतों का उल्लेख करते सूर्यसिद्धान्त में कहा गया है-

**अग्निषोमौ भानुचन्द्रौ ततस्त्वङ्गारकादयः।**

**तेजो भूखाम्बुवातेभ्यः क्रमशः पंच जज्ञिरे॥**

सूर्य अग्नि तथा चन्द्र सोम है। इनके अतिरिक्त भौमादि पाँच ग्रह क्रम से तेज (अग्नि), भू (पृथ्वी), आकाश, जल एवं वायु तत्त्वों से युक्त होते हैं। ये पाँच तत्व उक्त तीन नाडियों का आश्रय कर श्वास के साथ प्रवाहित होते हैं। इन महाभूतों के संचरण का विवेचन समर सार में, अन्य ग्रन्थों की अपेक्षा कुछ भिन्न किन्तु विशिष्ट रूप से किया गया है। हृदय में अष्टदल कमल की कल्पना की गई है तथा प्रत्येक पंखुड़ी के दो भाग किये गये हैं। पंखुड़ी के एक भाग में आरोह क्रम से 30 स्वर आकाश तत्व का चलता है अनन्तर 30-30 की वृद्धि से क्रमशः वायु, अग्नि, जल एवं पृथ्वी तत्व चलते हैं। पंखुड़ी के दूसरे भाग में अवरोह क्रम से उतनी ही संख्या में स्वरों का संचार होता है। अर्थात् आरोह क्रम से आकाश 30 \$ वायु 60 \$ अग्नि 90 \$ जल 120 \$ पृथ्वी 150 कुल योग 150 स्वर। इसी प्रकार अवरोह क्रम से 150 पृथ्वी \$ 120 जल \$ 90 अग्नि \$ 60 वायु \$ 30 आकाश कुल योग 150 स्वर। यही क्रम आठों पंखुड़ियों में ईशानादि क्रम से होता है। उक्त क्रम से एक पंखुड़ी के आरोह 150 \$ अवरोह 150 स्वरों का योग 900 स्वर (श्वास) के तुल्य होता है। आठों पंखुड़ियों में स्वर संख्या = 900 ग 8 = 7200 आठों दलों में स्वर की एक परिक्रमा 7200 स्वरों के साथ पूर्ण होती है। 24 घण्टों (एक अहोरात्र) में अष्टदलों में श्वास (स्वर) की तीन आवृत्ति होती है। अतः एक अहोरात्र में स्वरों (श्वासों) की संख्या = 7200 ग 3 = 21600। यही संख्या योगशास्त्र ने बतलाई है। प्रत्येक स्वस्थ मनुष्य की 1 अहोरात्र में 21600 श्वसन क्रिया होनी चाहिये। इससे न्यूनाधिक क्रिया पंचमाहभूतों में विकृति की सूचक है जो अस्वस्थता का संकेत माना जाता है। स्पष्टता हेतु श्वास चक्र (हंस चार) के चित्र द्वारा प्रदर्शित किया जा रहा है।

चित्र

जन्मकालिक ग्रहों की स्थिति एवं बलाबल के आधार पर पंच महाभूतों की प्रकृति एवं विकृति का ज्ञान सरलता से किया जाता है किन्तु स्वरों (श्वासों) के आधार पर महाभूतों (तत्त्वों) को पहचानना सतत् अभ्यास पर निर्भर करता है। श्वास की दिशा और वेग के आधार पर तत्त्वों का ज्ञान सम्भव हो पाता है। आकाश तत्व की श्वास का वेग अत्यन्त अल्प तथा जल तत्व का वेग सर्वाधिक होता है।

नासिका रन्ध्र से एक अंगुल तक आकाश तत्व तथा 16 अंगुल तक जल तत्व का वेग

प्रतीत होता है।

सभी तत्वों के स्वर को ज्ञात करने के लिए विधि बताई गई है। 16 अंगुल की सीधी लकड़ी लेकर उसे एक-एक अंगुल पर चिन्हित कर लें। पुनः उस लकड़ी को नासिका रन्ध्र के पास रख कर श्वास के वेग का अवलोकर करें। 16 अंगुल तक वेग होने पर जल तत्त्व, 4 अंगुल तक तेजस् तत्त्व, 12 अंगुल तक वायु तत्त्व, 7 अंगुल तक पृथ्वी तत्त्व तथा 1 अंगुल तक आकाश तत्त्व सिद्ध होता है। इन तत्वों के परिणाम बतलाते हुये समरसार कहता है -

**धराम्बुनी शुभे महो विमिश्रितं फलं भवेत्।**

**मरुन्नभश्च दुःखदे मते स्वरार्थवेदिभिः॥**

अर्थात् पृथ्वी और जलतत्त्व शुभफलदायक, अग्नि तत्त्व मिश्रित (शुभ \$ अशुभ) फलदायक, तथा वायु और आकाश तत्त्व दुःखदायक होते हैं। ऐसा स्वरशास्त्रियों का कथन है। अतः कोई भी शुभाशुभ कार्य करना हो तो तदनुकूल स्वर देख कर कार्य करने से कार्य सिद्धि होती है।

सूर्य और चन्द्र की नाड़ियाँ अष्टदल कमल के दो-दो पंखुड़ियों का भोग पाँच-पाँच घटियों तक करती है। इस अवधि में दो-दो बार विहित प्रमाणानुसार पंचमहाभूतों के स्वरों की भी आवृत्ति आरोह एवं अवरोह क्रम से होती है। इनका सम्यग् अभिज्ञान होने के बाद इनके द्वारा अपना तथा प्रश्नकर्ता के सभी शुभाशुभ समयों एवं परिणामों का ज्ञान सरलतया होता है। यथा कहा गया है-

**अर्केऽग्रितत्ववहने हरिहेलया यद् एकोऽपि हन्ति सुबहून् किमुतात्रचित्रम्।**

**शून्ये रिपून् स्वपृतनामपि वाहपक्षे निक्षिप्य विक्षिपति लक्ष्मरीन् क्षणेन॥**

आशय यह कि सूर्यनाड़ी में अग्नि तत्त्व का प्रवाह होने से अकेले व्यक्ति भी अनेक शत्रुओं पर विजय प्राप्त कर लेता है। इसी प्रकार अनेक योगों तथा स्वरों से मिलने वाले संकेतों के उल्लेख ग्रन्थों में मिलते हैं साथ ही प्रश्नों के फलादेश हेतु स्वरों एवं नाड़ियों के अनुसार विचारणीय विषयों का उल्लेख किया गया है-

**चन्द्रे वहे नृपविलोकनगेहवेश पट्टाभिषेकमुखकर्ममनेच्छुभं यत्॥**

**सौरै तु मज्जनवधूरतिभुक्तियुद्धमुख्यं भवेदशुभकर्मफलाय सत्यम्॥**

इस प्रकार योग की एक धारा स्वरशास्त्र से जुड़ जाती है, तथा दूसरी धारा ग्रहों से सम्बन्धित योग और ज्योतिष दोनों का साथ-साथ प्रतिपादन करती है। यौगिक क्रियाओं के मूल में जब हम दृष्टिपात करते हैं तो शरीरस्थ षट्चक्रों का ज्ञान होता है। ये षट्चक्र ही योग के आधार है तथा इनका भेदन ही योग की चरम परिणति है। इनका भेदन तत्तद् चक्रों से सम्बन्धित ग्रहों की अनुकूलता पर निर्भर करता है। षट्चक्र और उनसे सम्बन्धित ग्रहों के उल्लेख के पूर्व मैं स्पष्ट करना चाहूँगा कि

ब्रह्माण्डस्थ ग्रहकक्षा का क्रम तथा शरीरस्थ ग्रहकक्षा का क्रम किंचित अन्तरित होता है। श्रीमद्भागवत् में वर्णित ग्रहकक्षा का क्रम प्रत्यक्षतः विरुद्ध लगता है। यथा-

“एवं चन्द्रमा अर्कगभस्तिभ्य उपरिष्टाल्लक्षयोजनतः॥“

सूर्य की कक्षा से 1 लाख योजन ऊपर चन्द्रमा की कक्षा है। जबकि भारतीय ज्योतिष में चन्द्रमा की कक्षा से ऊपर सूर्य की कक्षा कही गई है। क्योंकि भारतीय ज्योतिष में ग्रहों की कक्षा भूकेन्द्रित वर्णित है। जब हम सूर्य केन्द्रित कक्षा का विचार करेंगे तब सूर्य से ऊपर चन्द्र की कक्षा स्वतः सिद्ध हो जाती है और श्रीमद्भागवत का वचन यथार्थ लक्षित होता है। योगशास्त्र में भी नाभि मण्डल में सूर्य का स्थान ब्रह्मा रन्ध्र में अमृत का स्थान कहा गया है। आयुर्वेद में भी केन्द्र में सूर्य और सूर्य से ऊपर चन्द्रमा का वर्णन है। इसी प्रकार अन्य ग्रहों की स्थिति में भी कुछ मतान्तर दिखलाई पड़ता है जिसका समाधान सामान्य दृष्टि से नहीं दिखता है सम्भव है कोई योगी ही उचित समाधान दे सकेगा। यह अन्तर षट् चक्रों के साथ ग्रहों के सम्बन्धों को देखने से प्रतीत होता है। (अध्यात्म ज्योतिष के अनुसार तालिका)

क्र. सं.	षट्चक्र	अधिष्ठाता देवता	प्रभावी ग्रह
1.	मूलाधार	गणेश	बुध/राहु
2.	स्वाधिष्ठान	विष्णु	शुक्र
3.	मणिपुर	रुद्र	रवि
4.	अनाहत	रुद्र	मंगल
5.	विशुद्ध	रुद्र	चन्द्र
6.	आज्ञा	रुद्र	गुरु
7.	सहस्रार	रुद्र	शनि

छठें चक्र (आज्ञा चक्र) का भेद कर सहस्रार में योगी प्रविष्ट होकर परम योगेश्वर रुद्र से साक्षात्कार करते हैं। इस यात्रा में ग्रहों की महत्वपूर्ण भूमिका होती है। गर्भस्थ शिशु के विकास क्रम में मासानुसार ग्रहों की स्थिति जिस प्रकार साधक एवं बाधक होती है ठीक उसी प्रकार योगी के मार्ग में ग्रह सहयोग एवं बाधक होते हैं। “सद्सद् ग्रह संयोगात् पुष्टाः सोपद्रवास्ते च“ नियम सर्वत्र लागू होता है। योगी के लिए स्वाधिष्ठान और विशुद्ध चक्र भेदन करना अत्यधिक कठिन होता है। दोनों के नियामक ग्रह क्रमशः शुक्र और चन्द्र शीघ्रगामी हैं अतः मन का नियन्त्रण कठिन हो जाता है। इन दोनों के

कारण वासनाओं और मानसिक चा...ल्य में वृद्धि हो जाती है। अतः इन ग्रहों की अनुकूलता योगी के लिए आवश्यक होती है। आचार्य वराहमिहिर ने प्रव्रज्या योग का निरूपण करते हुये कहा है-

एकस्थैश्चतुरादिभिर्बलयुतैर्जाताः पृथग् वीर्यगैः

शाक्याजीविकभिक्षुवृद्धचरका निग्रन्थवन्याशनाः।

माहेयज्ञगुरुक्षपाकरसितप्राभाकरीनैः क्रमात्

प्रव्रज्या बलिभिः समा परिजितैस्तत् स्वामिभिः प्रच्युतिः॥

अर्थात् यदि जन्म समय में चार या चार से अधिक ग्रह एक ही राशि में बलवान होकर स्थित हों तो प्रव्रज्या योग होता है। उन सभी ग्रहों में जो सर्वाधिक बलवान होता है उसी के अनुसार प्रव्रज्या होती है। यथा- यदि मंगल बलवान हो तो शाक्य (बौद्ध साधक), बुध बली हो तो आजीविक (लोकायत), गुरु बलवान हो तो भिक्षु (यति), चन्द्रबली हो तो वृद्धश्रावक (कपाली), शुक्र बलवान हो तो चरक (वैदिक), शनि बली हो तो निग्रन्थ (दिगम्बर) तथा रवि बलवान हो तो वन्याशन (कनदमूल भक्षी) तपस्वी होता है।

इनमें प्रव्रज्या होने पर भी योगी होना आवश्यक नहीं है। ग्रहों की .... आदि विभिन्न अवस्थाओं के अनुसार योग में प्रवृत्ति होती है, यदि ग्रह बलवान न हो तो प्रव्रज्या भंग भी हो जाती है। निष्कर्ष रूप में यह स्पष्ट है कि जब ग्रह की अनुकूलता होगी तभी योग साधना में प्रवृत्ति होगी अन्यथा नहीं।

आचार्य वराहमिहिर ने एक सामान्य नियम बताया है। विशेष स्थिति में बिना चार ग्रहों की युति के भी एक-दो बलवान ग्रह भी स्थान विशेष में स्थित होकर योगी बनाने में सक्षम होते हैं। ग्रहों के स्वभावानुसार ही मनुष्य साधन के विभिन्न मार्गों में से कोई एक मार्ग चुनता है। कोई शैव परम्परा, कोई शक्ति परम्परा तथा कोई अघोर परम्परा का अनुसरण करता है।

साधना विधि विवेचन में मतान्तर होने से भी साधक भटक जाता है। यथा साधना के उपकरणों में पंच मकार की चर्चा आती है। कहा गया है-

“मद्यं मांसं च मीनं च मुद्रा मैथुनमेव च।

एते पंचमकराः स्युः मोक्षदायि युगे युगे॥“

पीत्वा पीत्वा पुनर्पीत्वार यावत् पतति भूतले।

पुनरुत्थाय वै पीत्वा पुनर्जन्म न विद्यते॥

इसका सामान्य अर्थ मद्य, मांस, मत्स्य, मुद्रा तथा मैथुन ही ग्रहण किया जाता है। किन्तु ग्रन्थान्तरों में इसके विशेष अर्थ उपलब्ध होते हैं। यथा-

मद्य = चन्द्रमा से प्राप्त अमृत

मांस	=	खेचरी मुद्रा द्वारा कपाल कुहर से जिहाग्र में प्राप्त होने वाला अमृत
मीन (मत्स्य)	=	चैरासी आसन
मुद्रा	=	खेचरी, षण्मुखी, शाम्भवी आदि दस मुद्रायें
मैथुन	=	प्राण और अपान वायु का मूलाधार में मिलन (कुर्याच्चन्द्रार्क योगे युगपवनगते मैथुनं नैव योनौ)

इडा और पिडगला नाड़ी जो क्रमशः चन्द्र और सूर्य की वाहिका हैं इनके माध्यम से इडा द्वारा प्राण वायु तथा पिडगला द्वारा अपान वायु मूलाधारचक्र में मिलती है, इसी को मैथुन कहा गया है। यहीं से साधना का श्रीगणेश होता है। इसके अधिष्ठातृ देव भी गणेश है। यहाँ चन्द्र और सूर्य का नाड़ियों के माध्यम से तथा बुध और राहु का कारकत्व के माध्यम से सम्मिलन होता है। यदि उक्त ग्रहों की सर्वथा अनुकूलता रही तो मूलाधार की सिद्धि (भेदन) सहन में हो जाती हैं। इस प्रकार योगशास्त्र का सम्बन्ध दो धाराओं में ज्योतिष के साथ जुड़ा हुआ है। इनमें स्वरशास्त्र वाली धारा आज भी प्रवहमान है। दूसरी धारा गहन होने के कारण तथा दैनिक व्यवहार में न होने के कारण बहुत प्रचलित नहीं है। स्वरशास्त्र का उपयोग राजाओं के समय में अधिक होता था। उस समय प्रायः युद्ध हुआ करते थे। राजा अपनी जीत सुनिश्चित करने के लिए स्वरों का प्रयोग किया करते थे। अतः स्वरशास्त्र में सामान्य शुभाशुभों के साथ-साथ युद्ध में जय-पराजय का विशेष उल्लेख मिलता है। स्वरशास्त्र की प्रशंसा में ग्रन्थाकारों ने लिखा है-

“पत्त्यश्वगजभूपालैः सम्पूर्णा यदि वाहिनी  
तथापि भंगमायाति नृपो हीनस्वरोदयी॥”

सभी प्रकार से हाथी, घोड़े तथा सैनिकों से सम्पन्न राजा भी यदि हीन स्वरों वाला है तो उसका पतन हो जाता है। इसी प्रकार आगे कहा है कि वे वीर सैनिक तभी तक अपनी भुजाओं के बल से युद्धरूपी समुद्र में तैरते हैं जब तक वे स्वरचक्र के वडवानल में नहीं पड़ते।

“तावत्तरन्ति ते धीरा दोश्रयामाहवसागरम्।  
यावत्पतन्ति नो चक्रे स्वरास्ते बडवानले॥”

इतना ही नहीं यदि कोई राजा बिना स्वर का ज्ञान किये यदि किसी प्रकार युद्ध जीत जाता है तो उसे घुणाक्षरन्याय ही समझना चाहिये या अन्धे के हाथ जैसे कोई चिड़िया लग गई हो।

“कथाचद् विजयी युद्धे स्वरज्ञेन विना नृपः।  
घुणवर्णोपमं तत्तु यथान्धचटकग्रहः॥”

राजा के लिए यहाँ तक कह दिया है कि जिस राजा के घर में एक भी स्वर शास्त्रज्ञ नहीं है

उस राजा का राज्य केले के खम्भे पर टिका होता है।

“यस्यैकोऽपि गृहे नास्ति स्वरशास्त्रस्य पारगः।

रम्भास्तम्भोपमं राज्यं निश्चितं तस्य भूपतेः॥”

वस्तुतः ज्योतिषशास्त्र सृष्टि प्रक्रिया से जुड़ा हुआ है। अतः सृष्टि के जीव-जन्तु, मनुष्य एवं लता वृक्षादि सभी अंशों से इसका गहन सम्बन्ध है। हम किसी भी पक्ष में विचार करेंगे तो किसी न किसी रूप में ज्योतिष का स्पर्श होगा ही। अध्यात्म का चिन्तन हो, या योग या समाधि का चिन्तन हो अथवा संसारिक व्यवहार हो सर्वत्र ज्योतिष की सत्ता विद्यमान है। जब आधान से प्रसव तक तथा प्रवकाल से शरीर के अवसान तक प्रतिक्षण जब ज्योतिष के प्रभाव से प्रभावित हैं तो मनुष्य शरीर से जुड़ी हुई योग या भोग की सभी अवस्थायें भी निःसन्देह प्रभावित होगी ही। अपवाद के रूप में ह. ने. काटवे ने अपने अध्यात्म-ज्योतिष नामक ग्रन्थ में योगी की कुण्डली का अत्यन्त रोचक स्वरूप उद्धृत किया है, जिसका आशय है कि दशमभाव में धैर्य रूपी पिता, चतुर्थभाव से क्षमा रूपी माता, सप्तमभाव से शान्ति रूपी पत्नी, पंचमभाव से सत्यरूपी पुत्र, नवमभाव से दया रूपी भगिनी, तृतीयभाव से मन संयम रूपी भ्राता, द्वादशभाव से सोने के लिए भूमि, तथा आकाश रूपी वसन तथा द्वितीय (धन) भाव से ज्ञानामृत रूपी भोजन जिसे प्राप्त हो या जिसके ऐसे पारिवारिक सदस्य हों उस योगी को षष्ठ और अष्टम से सम्बन्धित (रोग, शत्रु तथा मृत्यु) किससे भय हो सकता है? जैसा कि कहा भी गया है -

“धैर्यं यस्य पिता क्षमा च जननी शान्तिश्चरं गेहिनी।

सत्यं सूनुरयं दया च भगिनी भ्राता मनः संयमः॥

शय्या भूमितलं दिशोऽपि वसनं ज्ञानामृतं भोजनम्।

एते यस्य कुटुम्बिनः वद सखे कस्माद् भयं योगिनः॥”

इस प्रकार ज्योतिष और योग शास्त्र का सम्बन्ध चिरकाल से ही रहा है। दोनों एक दूसरे के साथ समन्वय स्थापित कर लोककल्याण में अपनी-अपनी भूमिका का निर्वाह करते रहे हैं।

### बोध प्रश्न -

1. कर्मों में कुशलता ही योग है। यह किसका कथन है।  
क. श्रीकृष्ण    ख. राम    ग. विष्णु    घ. शिव
2. 'योगः समत्वमुच्यते' कहाँ की उक्ति है।  
क. पातंजल योग सूत्र की    ख. भगवद्गीता    ग. सांख्यदर्शन    घ. बौद्धों की

3. मूलाधार चक्र के अधिष्ठाता देवता कौन है?  
क. गणेश      ख. विष्णु      ग. शिव      घ. कार्तिक
4. विशुद्ध चक्र को प्रभावित करने वाला ग्रह कौन है?  
क. सूर्य      ख. चन्द्रमा      ग. मंगल      घ. बुध
5. सहस्रार चक्र के अधिष्ठाता देवता कौन है?  
क. रुद्र      ख. विष्णु      ग. गणेश      घ. ब्रह्मा
6. प्रधान रूप से साधना के कितने उपकरण कहे गये है।  
क. ४      ख. ५      ग. ६      घ. ७

### 1.5 सारांश

इस इकाई के अध्ययन के पश्चात् आपने जान लिया है कि ज्योतिष एवं योग का अत्यन्त प्राचीन सम्बन्ध रहा है। यदि देखा जाय तो ज्योतिष के ग्रन्थों में हमें बहुधा योग शब्द लिखे मिलते हैं। कहीं गणितीय परिदृश्य में, तो कहीं फलित पक्ष अथवा संहितादि में भी योग शब्द का वर्णन हमें बारम्बार मिलता है। परन्तु प्रसंगवश उनका अर्थ भी अलग-अलग होता है। यहाँ ज्योतिष और महर्षि पतंजलि का योग शास्त्र का चिन्तन किया जा रहा है। जो एक महत्वपूर्ण एवं ज्ञानवर्धक विषय है। आयुर्वेद, योग और ज्योतिष प्राचीन काल से ही अपने ज्ञान-विज्ञान से मानव जीवन को उपकृत करते रहा है। ये सभी अत्यन्त प्राचीनतम सिद्धान्त हैं ये तो आप सभी जानते ही होंगे।

सृष्टि में योग शास्त्र के आदि प्रणेता स्वयं भगवान् कृष्ण हैं। गीता में योग का उल्लेख करते हुए वो कहते हैं कि 'कर्मों में कुशलता ही योग है', यथा – **योगः कर्मसु कौशलम्**। इसी प्रकार महर्षि पतंजलि का योग 'योगश्चित्तवृत्तिनिरोधः' की बात कहता है। सांख्यदर्शन के अनुसार **पुरुषप्रकृत्योर्वियोगेपि योगइत्यमिधीयते**। अर्थात् पुरुष एवं प्रकृति के पार्थक्य को स्थापित कर पुरुष का स्व स्वरूप में अवस्थित होना ही योग है। आप देखेंगे तो गीता में भगवान् कृष्ण द्वारा उक्त सभी तथ्य उपदेशित किये गये हैं। अब आइए विस्तारपूर्वक ज्योतिष और योग शास्त्र का अध्ययन करते और समझते हैं।

### 1.6 पारिभाषिक शब्दावली

योग – कर्मों में कुशलता ही योग है।



कर्मसु - कर्मों में

कौशलम् – कुशलता

चित्त – मन

आदि – सर्वप्रथम

पतंजलि – योग शास्त्र के आचार्य

सृष्टि – समस्त चराचर जगत्।

---

### 1.7 बोध प्रश्नों के उत्तर

---

1. क
2. ख
3. क
4. ख
5. क
6. ख
- 7.

---

### 1.8 सन्दर्भ ग्रन्थ सूची

---

1. भगवद्गीता – भगवान श्रीकृष्ण
2. सांख्यदर्शन – मूल – महर्षि कपिल
3. सूर्यसिद्धान्त – आर्ष ग्रन्थ, टिका – कपिलेश्वर शास्त्री/ प्रोफे. रामचन्द्र पाण्डेय
4. हठयोगप्रदीपिका
5. प्रश्नमार्ग -
6. वृहत्संहिता – वराहमिहिर

---

### 1.9 सहायक पाठ्यसामग्री

---

1. श्रीमद्भगवद्गीता
2. सूर्यसिद्धान्त –
3. शकुन शास्त्र
4. लीलावती

---

5. पातंजलयोगसूत्र

---

**1.10 निबन्धात्मक प्रश्न**

---

1. ज्योतिष और योग का क्या समबन्ध है।
2. ज्योतिष में वर्णित योग का उल्लेख कीजिये।
3. पुराणों में वर्णित योग का वर्णन कीजिये।
4. ज्योतिष एवं योग एक दूसरे के पूरक है। कैसे सिद्ध किया जा सकता है।
5. योग की महत्ता बतलाइये।

---

## इकाई - 2 यात्रा मुहूर्तादि परिचय

---

### इकाई की संरचना

- 2.1 प्रस्तावना
- 2.2 उद्देश्य
- 2.3 यात्रा परिचय
- 2.4 यात्रा मुहूर्त के विविध सोपान
- 2.5 सारांश
- 2.6 पारिभाषिक शब्दावली
- 2.7 बोध प्रश्नों के उत्तर
- 2.8 सन्दर्भ ग्रन्थ सूची
- 2.9 सहायक पाठ्यसामग्री
- 2.10 निबन्धात्मक प्रश्न

## 2.1 प्रस्तावना

प्रस्तुत इकाई तृतीय सेमेस्टर (MAJY-605) के पंचम पत्र से सम्बन्धित है। इस इकाई का शीर्षक है – यात्रा मुहूर्तादि परिचय। इससे पूर्व ज्योतिष से जुड़े विभिन्न विषयों का अध्ययन कर लिया है। अब आप इस इकाई में ‘यात्रा मुहूर्तादि’ के बारे में अध्ययन करने जा रहे हैं।

यात्रा मानव जीवन का अभिन्न अंग है। प्रत्येक मनुष्य अपनी जीवन में कई बार यात्रा करता है। ज्योतिष शास्त्र में ऋषियों द्वारा प्रणीत यात्रा मुहूर्तादि का अध्ययन आप इस इकाई में करने जा रहे हैं। फलस्वरूप आपके जीवन में यात्रा सम्बन्धित कई समस्यायें स्वतः ही समाप्त हो जायेगी।

आइए इस इकाई में हम लोग ‘यात्रा मुहूर्त’ के बारे में जानने का प्रयास करते हैं।

## 2.2 उद्देश्य

इस इकाई के अध्ययन के पश्चात् आप –

- यात्रा को परिभाषित कर सकेंगे।
- ज्योतिष में निहित यात्रा मुहूर्त को समझा सकेंगे।
- यात्रा के विविध सोपान से परिचित हो जायेंगे।
- यात्रा में कृत्याकृत्य को जान लेंगे।

## 2.3 यात्रा परिचय

यात्रा प्रत्येक प्राणी के जीवन से जुड़ा अभिन्न अंग है। यात्रा मुख्य रूप से दो प्रकार से की जाती है – एक सामान्योद्देश्य तथा दूसरा विशेषोद्देश्य। अपने-अपने जीवन काल में प्राणी मुख्यतः इन्हीं दो उद्देश्यों के साथ अवश्य ही यात्रा करता है। यद्यपि देखा जाय तो यात्रा के भी विभिन्न रूप होते हैं। कई आचार्य त्रिविध यात्रा की भी बात करते हैं।

सामान्यतया यात्रा का अभिप्राय किसी विशेष उद्देश्य से एक स्थान से दूसरे स्थान में प्रस्थान करने अर्थात् जाने से है। जन सामान्य के व्यवहार हेतु विशेष उद्देश्य की सिद्धि के लिए की जाने वाली यात्रा ‘सामान्य यात्रा’ होती है। किसी राज्य पर विजय प्राप्ति के उद्देश्य से अथवा किसी शत्रु के दमन के उद्देश्य से की जाने वाली यात्रा विजय-यात्रा होती है। यह विशेष रूप से राजाओं तथा राजपुरुष के लिए होती है।

परविषये विजयार्थं गन्तुर्यात्रा तु समरविजयाख्या।

निखिला परयात्रा या सामान्या सा भवेद्द्विधा॥

सामान्य यात्रा का विचार जन साधारण के लिए ही किया जाता है। परन्तु पूर्वकाल में ज्योतिष शास्त्र में प्रतिपादित मुहूर्त प्रायः राजा को ही उद्देश्य करके लिखे गये हैं। आचार्य रामदैवज्ञ जी ने मुहूर्तचिन्तामणि के यात्राप्रकरण में यात्रामुहूर्तविधान की बात करते हुए कहते हैं कि –

**यात्रायां प्रविदितजन्मनां नृपाणां दातव्यं दिवसमबुद्धजन्मनां च।**

**प्रश्नाद्यैरूदयनिमित्तमूलभूतैर्विज्ञाते ह्यशुभशुभे बुधः प्रदद्यात्॥**

अर्थात् जिन राजाओं का जन्म समय विधिवत् ज्ञात हो उनकी यात्रा के लिए मुहूर्त बताना चाहिये। जिन राजाओं का जन्म आदि का ज्ञान न हो उनके प्रश्न लग्नकालिक शकुन आदि के आधार पर दैवज्ञ को शुभ-अशुभ का निश्चय पूर्वक ज्ञान कर यात्रा का मुहूर्त बतलाना चाहिये।

### यात्रा करने की विधि

नारदपुराण में यात्रा करने की विधि का निर्देश करते हुए कहा गया है कि प्रज्वलित अग्नि में तिलों से हवन करके जिस दिशा में जाना हो, उस दिशा के स्वामी को उन्हीं के समान रंगवाले वस्त्र, गन्ध, तथा पुष्प आदि उपचार अर्पण करके उन दिक्पालों के मन्त्रों द्वारा विधिपूर्वक पूजन करे। फिर अपने इष्टदेव और ब्राहमणों को प्रणाम करके ब्राहमणों से आशीर्वाद लेकर राजा को यात्रा करनी चाहिए।

**हुताशनं तिलैर्हुत्वा पूजयेत् दिगीश्वरम्।**

**प्रणम्य देवभूदेवानाशीर्वादैर्नृपो व्रजेत्॥**

**यद्वर्णवस्त्रगन्धाद्यैस्तन्मन्त्रेण विधानतः॥**

वहाँ यात्रा के समय दिक्पालों के स्वरूप औ ध्यान की विधि भी दी गयी। विशेष जिज्ञासु जन नारदपुराण का अवलोकन करें।

### प्रस्थान रखने की विधि

नारदपुराण में बतलाया गया है कि यदि किसी आवश्यक कार्यवश निश्चित यात्रा-लग्न में राजा स्वयं न जा सके, तो छत्र, ध्वजा, शस्त्र, अस्त्र या वाहन में से किसी एक वस्तु को यात्रा के निर्धारित समय में घर से निकाल कर जिस दिशा में जाना हो, उसी दिशा की ओर दूर रखवा दे। अपने स्थान से निर्गम स्थान (प्रस्थान रखने की जगह) 200 दण्ड (चार हाथ की लम्गी) से दूर होना उचित है। अथवा चालीस या कम से कम बारह दण्ड की दूरी होनी आवश्यक है। राजा स्वयं प्रस्तुत होकर जाय तो, किसी एक स्थान में सात दिन न ठहरे। अन्य (राज-मन्त्री तथा साधारण) जन भी प्रस्थान करके एक स्थान में छः या पाँच दिन न ठहरे। यदि इससे अधिक ठहरना पड़े, तो उसके बाद दूसरा शुभ मुहूर्त और उत्तम लग्न विचार कर यात्रा करे।

अप्रयाणेर स्वयं कार्या प्रेक्षया भूभुजस्तथा।  
 कार्यं निगमनं छत्रं ध्वजशस्त्रास्त्रवाहनैः॥  
 स्वस्थानान्निर्गमस्थानं दण्डानां च शतद्वयम्।  
 चत्वारिंशद्द्वादशैव प्रस्थितः स स्वयं गतः॥  
 दिनान्येकत्र न वसेत्सत्पषट् वा परो गतः।  
 पंचरात्रं च पुरतः पुनर्लग्नान्तरे व्रजेत्॥

वहाँ यह भी निर्देश दिया गया है कि असमय में (पौष से चैत्रपर्यन्त) बिजली चमके, मेघ की गर्जना हो या वर्षा होने लगे तथा त्रिविध (दिव्य, अन्तरिक्ष और भौम) उत्पात होने लग जाय, तो राजा को सात दिन रात तक अन्य स्थानों की यात्रा नहीं करनी चाहिए।

अकालजेषु नृपतिर्विद्युद्गर्जितवृष्टिषु।  
 उत्पातेषु त्रिविधेषु सप्तरात्रं तु न व्रजेत्॥

**यात्रा में निषिद्ध तिथि एवं विहित नक्षत्र**

नारदपुराण में कहा गया है कि षष्ठी, अष्टमी, द्वादशी, चतुर्थी, नवमी, चतुर्दशी, अमावस्या, पूर्णिमा और शुक्ल पक्ष की प्रतिपदा-इन तिथियों में यात्रा करने से दरिद्रता तथा अनिष्ट की प्राप्ति होती है।

षष्ट्यष्टमीद्वादशीषु रिक्तामापूर्णिमासु च।  
 यात्रा शुक्लप्रतिपदि निर्धनाय क्षयाय च॥

यात्रा के लिए विहित नक्षत्र का उल्लेख करते हुए वहाँ कहा गया है कि अनुराधा, पुनर्वसु, मृगशिरा, हस्त, रेवती, अश्विनी, श्रवण, पुष्य और धनिष्ठा-इन नक्षत्रों में यदि अपने जन्म नक्षत्र से सातवीं पाँचवीं तारा न हो, तो यात्रा अभीष्ट फल को देने वाली होती है।

मैत्रादितीन्द्रकार्कान्त्याश्विहरितिष्यवसूडुषु।  
 असप्तपंचत्र्याद्येषु यात्राभीष्टफलप्रदा॥

वहाँ सर्वदिग्गमन नक्षत्रों का उल्लेख करते हुए कहा गया है कि अनुराधा, हस्त, पुष्य और अश्विनी-ये चार नक्षत्र सब दिशाओं की यात्रा में प्रशस्त हैं।

**सर्वद्वाराणि मित्रार्केज्याश्वभानि च।**

दिग्द्वार नक्षत्रों का उल्लेख करते हुए नारदपुराण में कहा गया है कि कृत्तिका से आरम्भ करके सात-सात नक्षत्र समूह पूर्वादि दिशाओं में रहते हैं तथा अग्निकोण से वायुकोण तक परिघदण्ड रहता है। अतः इस प्रकार यात्रा करनी चाहिए, जिससे परिघदण्ड का लगन न हो।

**क्रमादिग्द्वारभानि स्युः सप्तसप्ताग्निधिष्ण्यतः।**

**पुग्धिं लग्नयेद् दण्डं नाग्निश्चसनर्दिगमम्॥**

अग्नि आदि कोणों के लिए विहित नक्षत्रों का विचार करते हुए नारदपुराण का वचन है कि पूर्व के नक्षत्रों में अग्निकोण की यात्रा करे। इसी प्रकार दक्षिण के नक्षत्रों में नैऋत्य कोण, पश्चिम के नक्षत्रों में वायव्यकोण तथा उत्तर के नक्षत्र में ईशान कोण की यात्रा की जा सकती है।

**आग्नेयं पूर्वदिग्धिष्ण्यैर्विदिशश्चैवमेव हि।**

**दिग्ग्राशयस्तु क्रमशो मेषाद्याश्च पुनः पुनः॥**

दिशाओं की राशियों का कथन करते हुए कहा गया है कि पूर्व आदि चार दिशाओं में मेष आदि बारह राशियाँ पुनः पुनः तीन आवृत्ति से आती हैं।

निम्न चक्र से समझा जा सकता है-

पूर्व	दक्षिण	पश्चिम	उत्तर
मेष	वृष	मिथुन	कर्क
सिंह	कन्या	तुला	वृश्चिक
धनु	मकर	कुम्भ	मीन

### दिशाशूल का विचार

यात्रा के लिए दिक्शूल का विचार करते हुए नारदपुराण में कहा गया है कि शनि एवं सोमवार के दिन पूर्व दिशा की ओर न जाय, गुरुवार को दक्षिण न जाय, शुक्र और रविवार को पश्चिम न जाय तथा बुधवार और मंगलवार को उत्तर दिशा की यात्रा नहीं करनी चाहिए।

**न मन्दून्दुदिने प्राचीं न ब्रजेद् दक्षिणं गुरौ।**

**सितार्कयोर्न प्रतीचीं नोदीचीं ज्ञारयोर्दिने॥**

इसी प्रकार ज्येष्ठा, पूर्वाभाद्रपद, रोहिणी और उत्तराफाल्गुनी-ये नक्षत्र क्रमशः पूर्व, दक्षिण, पश्चिम और उत्तर दिशा में शूल होते हैं।

**इन्द्राजपदचतुरास्यार्यमर्क्षाणि पूर्वतः।**

शूलानि .....॥

### यात्रा में योगिनी वास का फल

गरुडपुराण में विविध मुहूर्तों का कथन करते हुए यात्रा के लिए योगिनी विचार पर बल दिया गया है। वहाँ कहा गया है कि प्रतिपदा तथा नवमी तिथि में ब्राहमणी नाम की योगिनी पूर्व दिशा में

अवस्थित रहती है। द्वितीया तथा दशमी तिथि में माहेश्वरी नामक योगिनी उत्तर दिशा में रहती है। पंचमी तथा त्रयोदशी तिथि में वाराही नामक योगिनी दक्षिण दिशा में स्थित रहती है। षष्ठी और चतुर्दशी तिथि में इन्द्राणी नाम की योगिनी का वास पश्चिम में होता है। सप्तमी और पौर्णमासी तिथि में चामुण्डा नाम से अभिहित योगिनी का निवास वायुगोचर अर्थात् वायव्यकोण में रहता है। अष्टमी तथा अमावस्या में महालक्ष्मी नाम की योगिनी ईशानकोण में रहती है। एकादशी एवं तृतीया तिथि में वैष्णवी नाम की योगिनी अग्निकोण में वास करती है। द्वादशी और चतुर्थी तिथि में कौमारी नाम वाली योगिनी का निवास नैर्ऋत्यकोण में रहता है। योगिनी के सम्मुख रहने पर यात्रा नहीं करनी चाहिए।

ब्रह्माणी संस्थिता पूर्वो प्रतिपन्नवमीतिथौ।  
 माहेश्वरी चोत्तरे च द्वितीयादशमीतिथौ॥  
 पंचमा च त्रयोदश्यां वाराही दक्षिणे स्थिता।  
 षष्ठ्यां चैव चतुर्दश्यामिन्द्राणी पश्चिमे स्थिता॥  
 सप्तम्यां पौर्णमास्यां च चामुण्डा वायुगोचरे।  
 अष्टम्यमावास्ययोगे महालक्ष्मीशूगोचरे।  
 एकादशां तृतीयायामग्निकोणे तु वैष्णवी॥  
 द्वादशां च चतुर्थ्यां तु कौमारी नैर्ऋते तथा।  
 योगिनीसम्मुखनैव गमनादि न कारयेत्॥

वहाँ यात्रा के लिए प्रशस्त नक्षत्रों का कथन करते हुए कहा गया है कि अश्विनी, अनुराधा, रेवती, मृगशिरा, मूल, पुनर्वसु, पुष्य, हस्त और ज्येष्ठा नक्षत्र प्रस्थान (यात्रा) के लिए प्रशस्त हैं।  
**पौराणिक ज्योतिष**

अश्विनीमैत्रेवत्यो मृगमूलपुनर्वसु।  
 पुष्या हस्ता तथा ज्येष्ठा प्रस्थाने श्रेष्ठमुच्यते॥

जिस प्रकार से यात्रा करने पर राजा तथा अन्यजनों के लिए अभीष्ट सिद्धि होती है, उस विधि का वर्णन करते हुए नारदपुराण में कहा गया है कि जिनके जन्म समय का ठीक-ठीक ज्ञान है, उन राजाओं तथा अन्य जनों को उस विधि से यात्रा करने पर उत्तम फल की प्राप्ति होती है। जिन मनुष्यों का जन्म समय अज्ञात है, उनको तो घुणाक्षर न्याय से ही कभी फल की प्राप्ति हो जाती है, तथापि उनको भी प्रश्नलग्न से तथा निमित्त और शकुन आदि द्वारा शुभाशुभ देखकर यात्रा करने से अभीष्ट फल का लाभ होता है।



अज्ञातजन्मनां नृणां फलाप्तिर्घुवर्णवत्।  
प्रश्नोदयनिमित्ताद्यैस्तेषामणि फलोदयः॥

### यात्रा में लालाटिक योग

नारदपुराण में कहा गया है कि जिस दिशा में यात्रा करनी हो, उस दिशा का स्वामी ललाटगत (सामने) हो, तो यात्रा करने वाला लौटकर नहीं आता है। पूर्व दिशा में यात्रा करने वाले के लग्न में यदि सूर्य हो, तो वह ललाटगत मान जाता है। यदि शुक्र लग्न से ग्यारहवें या बारहवें स्थान में हो, तो अग्निकोण में यात्रा करने से, मंगल दशम भाव में हो, तो दक्षिण यात्रा करने से, राहु नवें और आठवें भाव में हो, तो नैऋत्यकोण की यात्रा से, शनि सप्तम भाव में हो, तो पश्चिम यात्रा से, चन्द्रमा पाँचवें या छठे भाव में हो, तो वायुकोण की यात्रा से बुध चतुर्थ भाव में हो, तो ईशान कोण की करने से ललाटगत होते हैं।

जो मनुष्य जीवन की इच्छा रखता हो, वह इस ललाटयोग को त्याग कर यात्रा करे।

द्वित्रिस्थानगतो जीव ईशान्यां वै ललाटगः।

ललाटं तु परित्यज्य जीवितेच्छुर्व्रजेन्नरः॥

वहाँ यह भी कहा गया है कि लग्न में वक्रगति ग्रह या उसके षड्वर्ग (राशि होरादि) हों, तो यात्रा करने वाले राजा की पराजय होती है। जब जिस अयन में सूर्य और चन्द्रमा दोनों हो, उस समय उस दिशा की यात्रा शुभ फल देने वाली होती है। यदि दोनों भिन्न अयन में हों, तो जिस अयन में सूर्य हो, उधन दिन में तथा जिस अयन में चन्द्रमा हो, उधन रात्रि में यात्रा शुभ होती है। अन्यथा यात्रा करने से यात्री की पराजय होती है।

रवीन्द्रयनयोर्यातमनुकूलं शुभप्रदम्।

तदभावे दिवरात्रौ या यायाद्यातुर्वधोऽन्यथा।

### यात्रा में अभिजित् मुहूर्त्त

यात्रा के लिए अभिजित् मुहूर्त्त का कथन करते हुए नारदपुराण का कहना है कि दिन का मध्यकाल = 12 बजे से एक घटी आगे और एक घटी पीछे अभीष्ट फल सिद्ध करने वाला अभिजित् मुहूर्त्त कहलाता है। यह दक्षिण दिशा की यात्रा को छोड़कर अन्य दिशाओं की यात्रा में शुभ फल देता है। इस अभिजित् मुहूर्त्त में तिथि वारादि पंचांग शुभ न हो, तो भी यात्रा में वह उत्तम फल देने वाला होता है।

याम्यादिगमनं त्यक्त्वा सर्वकाष्ठासु यायिनाम्।

अभिजित् क्षणयोगोऽयमभीष्टफलसिद्धिदः॥

### पंचांगशुद्धिरहिते दिवसेऽपि फलपदः॥

#### यात्रा के लिए विशेषयोग

लग्न और ग्रहों की स्थिति से नाना प्रकार के यात्रा-योग होते हैं, राजाओं (क्षत्रियों) को योगबल से ही अभीष्ट सिद्धि प्राप्त होती है। ब्राह्मणों को नक्षत्रबल से तथा अन्य मनुष्यों को मुहूर्तबल से इष्टसिद्धि होती है। इसी प्रकार तस्करों को शकुल बल से अपने अभीष्ट की प्राप्ति होती है। जैसा कि नारदपुराण में कहा है-

यात्रायोग विचित्रास्तान् योगान् वक्ष्ये यतस्ततः।

फलसिद्धिर्योगलग्नाद्राजां विप्रस्य धिष्ण्यतः।

मुहूर्तशक्तितोऽन्येषां शकुनैस्तस्करस्य च॥

नारदपुराण में यात्रा योग का कथन करते हुए कहा गया है कि शुक्र, बुध और बृहस्पति-इन तीनों में कोई भी यदि केन्द्र या त्रिकोण में हो, तो 'योग' कहलाता है। यदि उनमें दो ग्रह केन्द्र या त्रिकोण में हो, तो 'अधियोग' कहलाता है और यदि तीनों ग्रह केन्द्र (1, 4, 7, 10) या त्रिकोण (9, 5) में हो, तो योगाधियोग कहलाता है। योग में यात्रा करने वालों का कल्याण होता है। अधियोग में यात्रा करने से विजय प्राप्त होती है और योगाधियोग में यात्रा करने वाले को कल्याण, विजय तथा सम्पत्ति का भी लाभ होता है।

केन्द्रत्रिकोणे ह्येकेन योगः शुक्रज्ञसूरिणाम्।

अभियोगो भवेद् द्वाभ्यां त्रिभिर्योगाधियोगकः॥

योगेऽपि यायिनां क्षेममधियोगे जयो भवेत्।

योगाधियोगे क्षेमं च विजयार्थविभूतयः॥

अन्य योगों का वर्णन करते हुए वहाँ कहा गया है कि लग्न से दसवें स्थान में चन्द्रमा, षष्ठ स्थान में शनि और लग्न में सूर्य हों, तो इस योग में यात्रा करने वाले राजा को विजय तथा शत्रु की सम्पत्ति भी प्राप्त होती है। इसी प्रकार अनेक योगों का वर्णन प्राप्त होता है।

#### यात्रा में प्रतिबन्ध

नारदपुराण में कहा गया है कि यदि घर में उत्सव, उपनयन, विवाह, प्रतिष्ठा या सूतक उपस्थित हो, तो जीवन की इच्छा रखने वालों को बिना उत्सव को समाप्त किये यात्रा नहीं करनी चाहिए।

उत्सवोपनयोद्वाहप्रतिष्ठाशौचसूतके।

असमाप्ते न कुर्वीत यात्रां मर्त्यो जिजीविषुः॥

## दिशा, वार तथा नक्षत्र दोहद

यात्रा आदि सभी कार्यों में निमित्त, शकुन, लग्न एवं ग्रहयोग की अपेक्षा भी मनोजय अर्थात् मन को वश में तथा प्रसन्न रखना प्रबल है। इसलिए मनस्वी पुरुषों के लिए यत्पूर्वक फलसिद्धि में मन की प्रसन्नता ही प्रधान कारण होता है। मन के प्रसन्न होने पर जो कार्य किया जाता है, वह सफल होता है। जैसा कि नारदपुराण में कहा गया है-

**निमित्तशकुनादिभ्यः प्रधानं हि मनोदयः।**

**तस्मान्मनस्विनां यत्नात्फलहेतुर्मनोजयः॥**

जिसे जिस वस्तु की विशेष चाह होती है, जिसकी प्राप्ति से मन प्रसन्न हो जाता है, वह उसका 'दोहद' कहलाता है। पूर्व दिशा की अधिष्ठात्री देवी चाहती है कि लोग घृतमिश्रित अन्न खायाँ रविवार का अधिपति चाहता है कि लोग रसाला (सिखरन-मिसिरी और मसाला मिला हुआ दही) खायाँ इसी प्रकार अन्यवारादि में भी जानना चाहिए। दोहद भक्षण करने से उस वार आदि का दोष नष्ट हो जाता है। इसलिए नारदपुराण में दिशा, वार तथा नक्षत्र आदि का दोहद बतलाते हुए कहा गया है कि यदि राजा घृतमिश्रित अन्न खाकर पूर्व दिशा की यात्रा करे, तिलचूर्ण मिलाया हुआ अन्न खाकर दक्षिण दिशा को जाय और घृतमिश्रित खीर खाकर उत्तर दिशा की यात्रा करे, तो निश्चय ही वह शत्रुओं पर विजय पाता है।

**घृतान्नं तिलपिष्टान्नं मत्स्यानां घृतपायसम्।**

**प्रागादिक्रमशो भुक्त्वा याति राजा जयत्यरीन्॥**

इसी प्रकार रविवार को सज्जिका, मिसिरी और मसाला मिला हुआ दही, सोमवार को खीर, मंगलवार को काँजी, बुधवार को दूध, गुरुवार को दही, शुक्रवार को दूध तथा शनिवार को तिल और भात खाकर यात्रा करे, तो शत्रुओं को जीत लेता है।

**सज्जिका परमान्नं कांचकं च पयो दधि।**

**क्षीरं तिलोदनं भुक्त्वा भानुवारादिषु क्रमात्॥**

नक्षत्र दोहद बतलाते हुए वहाँ कहा गया है कि अश्विनी में कुल्मा... (उडद का एक भेद), भरणी में तिल, कृत्तिका में उडद, रोहिणी में गाय व दही, मृगशिरा में गाय का घी, आर्द्रा में गाय का दूध, आश्लेषा में खीर, मघा ... नीलकण्ड का दर्शन, हस्त में षाष्टिक्य (साठी धान्य) के चावल का भात, चित्रा ... प्रियंगु (कँगनी), स्वाती में अपूप (मालपूवा), अनुराधा में फल (आम, केला आदि), उत्तराषाढ में शाल्य (अगहनी धान्य का चावल), अभिजित में हविष्य श्रवण में कृशरान्न (खिचड़ी), धनिष्ठा में मूँग, शतभिषा में जौ का आटा, उत्तरभाद्रपद में खिचड़ी तथा रेवती में दही-भात खाकर

राजा यदि हाथी, घोड़े, रथ या नरयान (पालकी) पर बैठकर यात्रा करे, तो वह शत्रुओं पर विजय पाता है और उसका अभीष्ट सिद्ध होता है।

### यात्रा में अपशकुन

नारदपुराण के अनुसार तस्करों को यात्रा में शकुनबल से अभीष्ट सिद्धि होती है। इसलिए वहाँ यात्रा में अपशकुन का निर्देश करते हुए कहा गया है कि यात्रा के समय यदि परस्पर दो भैंसों या चूहों में लड़ाई हो, स्त्री से कलेश हो या स्त्री का मासिक धर्म हुआ हो, वस्त्र आदि शरीर से खिसक कर गिर पड़े, किसी पर क्रोध हो जाय या मुख से दुर्वचन कहा गया हो, तो उस दशा में यात्रा नहीं करनी चाहिए।

**महिषोन्दुर्योर्दुद्धे कलत्रकलहार्तवे।**

**वस्त्रादेः स्वलिते क्रोधे दुरुक्ते न ब्रजेन्तृपाः॥**

इसी प्रकार नवीन वस्त्र धारण करने वाले नक्षत्रों का कथन करते हुए कहा गया है कि हस्त, चित्रा, स्वाती, विशाखा, अनुराधा-ये पाँच नक्षत्र तथा उत्तराफाल्गुनी, उत्तराषाढ़, उत्तराभाद्रपद, अश्विनी, रोहिणी, पुष्य, धनिष्ठा और पुनर्वसु नक्षत्र नवीन वस्त्र धारण करने के लिए श्रेष्ठ हैं।

**हस्तादिपंचरक्ष्णाणि उत्तरात्रयमेव च।**

**अश्विनी रोहिणी पुष्या धनिष्ठा च पुनर्वसु॥**

**वस्त्रप्रावरणे श्रेष्ठो नक्षत्राणां गणः स्मृतः॥**

मुहूर्त बतलाने के क्रम में नक्षत्रों के विशेष संज्ञा एवं उनमें करणीय कृत्यों का वर्णन करते हुए गरुडपुराण में कहा गया है कि कृत्तिका, भरणी, आश्लेषा, मघा, मूल, विशाखा तथा पूर्वभाद्रपद, पूर्वाषाढ़ और पूर्वाफाल्गुनी इन नक्षत्रों को अधोमुखी कहा गया है। इन अधोमुखी नक्षत्रों में वापी, तडाग, सरोवर, कूप, भूमि, तृण आदि का खनन, देवालय के लिए नींवादि के खनन का शुभारम्भ, भूमि आदि गड़ी हुई धन-सम्पत्ति की खुदाई, ज्योतिश्चक्र का गणनारम्भ और सुवर्ण, रजत, पन्ना तथा अन्य धातुओं को प्राप्त करने के लिए भू-खदानों में प्रविष्ट होना आदि अन्य अधोमुखी कार्य इन अधोमुखी नक्षत्रों में करना चाहिए।

**कृत्तिका भरण्यश्लेषा मघा मूलविशाखयोः।**

**त्रीणि पूर्वा तथा चैव अधोवक्त्राः प्रकीर्तिताः॥**

**एषु वापीतडागादिकूपभूमितृणानि च।**

**देवागारस्य खननं निधानखननं तथा।**

**गणितं ज्योतिषारम्भं खनिबिलप्रवेशनम्॥**

### कुर्यादधोगतान्येव अन्यानि च वृषध्वजा॥

इसी प्रकार रेवती, अश्विनी, चित्रा, स्वाती, हस्त, पुनर्वसु, अनुराधा, मृगशिरा एवं ज्येष्ठा नक्षत्र पार्श्वमुखी हैं। इन पार्श्वमुखी नक्षत्रों में हाथी, ऊँट, अश्व, बैल तथा भैंसे को वश में करने का उपाय करना चाहिए अर्थात् इनके नाक आदि में छेद करके छल्ला या रस्सी डालने का कार्य करना चाहिए। खेतों में बीज बोना, गमनागमन, चक्रयन्त्र (चरखी, चरखा, रहट आदि यन्त्र) अथवा रथ एवं नौका का क्रय और निर्माण उक्त पार्श्ववर्ती नक्षत्रों में करना चाहिए और अन्य पार्श्व कार्यों को भी इन पार्श्व नक्षत्रों में करना चाहिए।

रेवती चाश्विनी चित्रा स्वाती हस्ता पुनर्वसू  
 अनुराधा मृगो ज्येष्ठा एते पार्श्वमुखाः स्मृताः॥  
 गजोष्ट्राश्वबलीवर्ददमनं महिषस्य च।  
 बीजानां वपनं कुर्याद्गमनागमनादिकम्॥  
 चक्रयन्त्ररथानां च नावादीनां प्रवाहणम्।  
 पार्श्वेषु यानि कर्माणि कुर्यादितेषु तान्यपि॥

इसी क्रम में रोहिणी, आर्द्रा, पुष्य, धनिष्ठा, उत्तराफाल्गुनी, उत्तराषाढ, उत्तराभाद्रपद, शतभिष (वारुण) तथा श्रवण-इन नौ नक्षत्रों को ऊर्ध्वमुखी कहा गया है। इन नक्षत्रों में राज्याभिषेक और पट्टबन्ध आदि शुभ कार्य करवाने चाहिए। ऊर्ध्वमुखी अर्थात् अभ्युदय प्रदान करने वाले अन्य विशिष्ट कार्यों को भी इन नक्षत्रों में कराना प्रशस्त होता है।

रोहिणार्द्रा तथा पुष्या धनिष्ठा चोत्तरात्रयम्।  
 वारुणं श्रवणं चैव नव चोर्ध्वमुखाः स्मृताः॥  
 एषु राज्याभिषेकं च पट्टबन्धं च कारयेत्।  
 ऊर्ध्वमुखान्युच्छितानि सर्वाण्येतेषु कारयेत्॥

इसी प्रकार शुभाशुभ तिथियों का कथन करते हुए दग्धयोग, औत्पातिक योग, विष्कुम्भ, सिद्धि आदि योगों का कथन करते हुए उसमें करणीयाकरणीय कृत्यों का कथन किया गया है।

### बोध प्रश्न

1. यात्रा के मुख्यतः कितने प्रकार हैं।  
 क. १ ख. २ ग. ३ घ. ४
2. निम्न में त्रिविध उत्पात में क्या नहीं होता।  
 क. दिव्य ख. भौम ग. अन्तरिक्ष घ. आकाश

3. षष्ठी एवं अष्टमी तिथि में यात्रा करने से क्या होता है।  
क. दरिद्रता एवं अनिष्ट      ख. सुख      ग. धनलाभ      घ. कोई नहीं
4. सर्वदिग्गमन हेतु शुभ नक्षत्र कौन सा है।  
क. अनुराधा      ख. पुष्य      ग. अश्विनी      घ. सभी
5. सोमवार को किस दिशा की यात्रा नहीं करनी चाहिए।  
क. पूर्व      ख. पश्चिम      ग. उत्तर      घ. दक्षिण
6. निम्न में उर्ध्व मुख नक्षत्र कौन है।  
क. अश्विनी      ख. भरणी      ग. कृत्तिका      घ. रोहिणी

## 2.5 सारांश

इस इकाई के अध्ययन के पश्चात् आपने जान लिया है कि यात्रा प्रत्येक प्राणी के जीवन से जुड़ा अभिन्न अंग है। यात्रा मुख्य रूप से दो प्रकार की होती है – एक सामान्योद्देश्य तथा दूसरा विशेषोद्देश्य। अपने-अपने जीवन काल में प्राणी मुख्यतः इन्हीं दो उद्देश्यों के साथ अवश्य ही यात्रा करता है। यद्यपि देखा जाय तो यात्रा के भी विभिन्न रूप होते हैं। कई आचार्य त्रिविध यात्रा की भी बात करते हैं।

सामान्यतया यात्रा का अभिप्राय किसी विशेष उद्देश्य से एक स्थान से दूसरे स्थान में प्रस्थान करने अर्थात् जाने से है। जन सामान्य के व्यवहार हेतु विशेष उद्देश्य की सिद्धि के लिए की जाने वाली यात्रा 'सामान्य यात्रा' होती है। किसी राज्य पर विजय प्राप्ति के उद्देश्य से अथवा किसी शत्रु के दमन के उद्देश्य से की जाने वाली यात्रा विजय-यात्रा होती है। यह विशेष रूप से राजाओं तथा राजपुरुष के लिए होती है।

## 2.6 पारिभाषिक शब्दावली

विशेषोद्देश्य – विशेष उद्देश्य

यात्रा - किसी एक स्थान से दूसरे स्थान पर जाना

आगमन – आना

प्रस्थान – जाना

दमन – नाश

राजपुरुष – राजा

विजय – जीत

## 2.7 बोध प्रश्नों के उत्तर

1. ख
2. घ
3. क
4. घ
5. क
6. घ

## 2.8 सन्दर्भ ग्रन्थ सूची

1. मुहूर्त्तचिन्तामणि – मूल लेखक – रामदैवज्ञ, टीका – प्रोफेसर रामचन्द्र पाण्डेय
2. नारद संहिता – टीका - पं. रामजन्म मिश्र
3. वशिष्ठ संहिता – महात्मा वशिष्ठ
4. अवकहडाचक्रम् – अवधबिहारी त्रिपाठी

## 2.9 सहायक पाठ्यसामग्री

1. पूर्वकालामृत
2. सुगम ज्योतिष
3. ज्योतिष रहस्य
4. योग यात्रा
5. प्रश्न मार्ग

## 2.10 निबन्धात्मक प्रश्न

1. यात्रा से क्या अभिप्राय है। स्पष्ट कीजिये।
2. यात्रा विधान का लेखन कीजिये।
3. चन्द्र विचार एवं दिशा शूल विधान लिखिये।
4. यात्रा के विविध पक्षों का उल्लेख कीजिये।

---

## इकाई - 3 तिथि नक्षत्र शुद्धि

---

### इकाई की संरचना

- 3.1 प्रस्तावना
- 3.2 उद्देश्य
- 3.3 तिथि एवं नक्षत्र परिचय
- 3.4 यात्रा में तिथि एवं नक्षत्र शुद्धि विचार
- 3.5 सारांश
- 3.6 पारिभाषिक शब्दावली
- 3.7 बोध प्रश्नों के उत्तर
- 3.8 सन्दर्भ ग्रन्थ सूची
- 3.9 सहायक पाठ्यसामग्री
- 3.10 निबन्धात्मक प्रश्न



### 3.1 प्रस्तावना

प्रस्तुत इकाई एमएजेवाई-605 के द्वितीय खण्ड की तीसरी इकाई से सम्बन्धित है। इस इकाई का शीर्षक है – तिथि नक्षत्र शुद्धि। इससे पूर्व आपने सिद्धान्त ज्योतिष से जुड़े विभिन्न विषयों का अध्ययन कर लिया है। अब आप इस इकाई में ‘ग्रहण’ के बारे में अध्ययन करने जा रहे हैं।

यात्रा में तिथि एवं नक्षत्र शुद्धि का महत्वपूर्ण योगदान है। मानव अपने जीवन में यदि यात्रा में इनका ध्यान रखते हुए यदि यात्रा करता है, तो उसकी यात्रा प्रशस्त होगी एवं कार्य भी सिद्ध होंगे।

आइए इस इकाई में हम लोग ‘तिथि, नक्षत्र शुद्धि’ के बारे में जानने का प्रयास करते हैं।

### 3.2 उद्देश्य

इस इकाई के अध्ययन के पश्चात् आप –

- तिथि को परिभाषित कर सकेंगे।
- यात्रा में तिथि एवं नक्षत्र शुद्धि के अवयवों को समझा सकेंगे।
- यात्रा में तिथि एवं नक्षत्र के महत्व को समझ लेंगे।
- ज्योतिष में कथित यात्रा मुहूर्त का प्रतिपादन कर सकेंगे।

### 3.3 तिथि एवं नक्षत्र परिचय

प्रत्येक मनुष्य अपने जीवन में यात्रा करता है, इस बात को हम सब जान चुके हैं। अब हमें यह जानना है कि किस तिथि को और किस नक्षत्र में यात्रा करनी चाहिए? यात्रा में कौन सी तिथि एवं कौन सा नक्षत्र शुद्ध है कौन सा अशुद्ध है? यात्रा में तिथि-नक्षत्र की शुद्धाशुद्ध विवेक से पूर्व हमें यह भी जानना चाहिए कि तिथि, नक्षत्र क्या है।

सूर्य और चन्द्रमा का १२ अंश का गत्यन्तर का नाम तिथि है। प्रतिपदा से लेकर अमावस्या वा पूर्णिमा पर्यन्त १५ तिथियाँ होती हैं। कृष्णपक्ष की पन्द्रहवीं तिथि अमावस्या तथा शुक्लपक्ष की पन्द्रहवीं तिथि पूर्णिमा कही जाती है। तिथियों की क्रमशः नन्दा (१,११,६) , भद्रा (२,७,१२), जया (३,८,१३) , रिक्ता (४,९,१४) , पूर्णा (५,१०,१५) पाँच संज्ञायें बतलायी गयी हैं। सभी तिथियों के स्वामी अलग-अलग कहे गये हैं। - तिथिशा वह्नि (अग्नि) कौ (ब्रह्मा) गौरी गणेशोऽहि (सर्प) गुहो (कार्तिक) रविः।

शिवो दुर्गान्तको (यमराज) विश्वे (विश्वदेव) हरिः (विष्णु) कामः शिवः शशिः॥ राशियों के समूह को नक्षत्र कहते हैं। एक नक्षत्र में चार चरण होते हैं। १ नक्षत्र का मान  $३६० \div २७ = १३$  अंश २० कला के बराबर होता है। अश्विनी से लेकर रेवती पर्यन्त २७ नक्षत्र कहे गये हैं।

अभिजित को २८ वाँ नक्षत्र माना गया है, किन्तु उसका मान अतिसूक्ष्म होने के कारण गणना में उसका महत्व

कम दिया गया है। सभी नक्षत्रों के भी अलग-अलग स्वामी कहे गये हैं।

### 3.4 यात्रा में तिथि- नक्षत्र शुद्धि विचार

आचार्य रामदैवज्ञ जी ने स्वग्रन्थ मुहूर्तचिन्तामणि में यात्रा में तिथि-नक्षत्र की शुद्धि का विचार करते हुए कहा है कि -

यात्रा में तिथि-नक्षत्र विचार -

न षष्ठी न च द्वादशी नाऽष्टमी नो सिताद्या तिथिः पूर्णिमाऽमा न रिक्ता।

हयादितयमैत्रेन्दुजीवान्त्यहस्तश्रवोवासवैरेव यात्रा प्रशस्ता ॥

श्लोकार्थ है कि यात्रा में षष्ठी, द्वादशी, अष्टमी, शुक्लपक्ष की प्रतिपदा, पूर्णिमा, अमावस्या तथा रिक्ता संज्ञक ४, ९, १४ तिथियाँ अशुभ कही गयी हैं।

इसी प्रकार अश्विनी, पुनर्वसु, अनुराधा, मृगशिरा, पुष्य, रेवती, हस्त, श्रवण और धनिष्ठा नक्षत्रों में यात्रा प्रशस्त (शुभ) होती है। अतः यात्रा करने के पूर्व हम सबको चाहिए कि उक्त तिथि एवं नक्षत्रों का अवश्य विचार कर ही यात्रा कार्य करें।

वार शूल - नक्षत्र शूल विचार -

न पूर्वदिशि शक्रभे न विधुसौरिवारे तथा।

न चाजपदभे गुरौयमदिशीनदैत्येज्ययोः॥

न पाशिदिशि धातृभे कुजबुधेऽर्यमर्क्षे तथा

न सौम्यककुभि ब्रजेत्स्वजयजीतितार्थी बुधः॥

अर्थात् पूर्व दिशा में ज्येष्ठा नक्षत्र, सोम और शनिवार को, दक्षिण दिशा में पू०भा० और गुरुवार को, पश्चिम दिशा में रोहिणी नक्षत्र और रवि एवं शुक्रवार को तथा उत्तर दिशा में उ०फा० नक्षत्र मंगल एवं बुधवार को अपने धन, विजय और जीवन की अभिलाषा रखने वाले प्रज्ञावान व्यक्तियों को यात्रा नहीं करनी चाहिए। अर्थात् उक्त वार एवं नक्षत्रों में यात्रा करना अनिष्टकर होता है।

मासभेद से तिथिफल -

पौषे पक्षत्यादिका द्वादशैवं तिथ्यो माघादौ द्वितीयादिकास्ताः।

कामात्तिस्रः स्युस्तृतीयादिवच्च याने प्रच्यादौ फलं तत्र वक्ष्ये॥

सौख्यं क्लेशो भीतिर्थागमश्च शून्यं नैः स्वं निःस्वता मिश्रता चा  
 द्रव्यक्लेशो दुःखमिष्टामिर्थो लाभः सौख्यं मंगलं वित्तलाभः॥  
 लाभो द्रव्यामिर्धनं सौख्यमुक्तं भीतिर्लाभो मृत्युरर्थागमश्च  
 लाभः कष्टद्रव्यलाभौ सुखं च कष्टं सौख्यं क्लेशलाभौ सुखं च  
 सौख्यं लाभः कार्यसिद्धिश्च कष्टं क्लेशः कष्टात्सिद्धिर्थो धनं चा  
 मृत्युर्लाभो द्रव्यलाभश्च शून्यं शून्यं सौख्यं मृत्युरत्यन्तकष्टम् ॥

भाषार्थ - पौष मास में प्रतिपदा से द्वादशी पर्यन्त १२ तिथियों में, माघादि मासों की द्वितीयादि 12 तिथियों में, पूर्वादि चारो दिशाओं में यात्रा का फल इस प्रकार कहा गया है – त्रयोदशी से तीन तिथियों अर्थात् 13,14, 15 तिथियों का परिणाम क्रम से तृतीया, चतुर्थी, पंचमी तिथियों की तरह ही होता है।

पौषादि मास क्रम से प्रतिपदादि तिथियों में पूर्वादि चारों दिशाओं में यात्रा का परिणाम इस प्रकार है –

1. सुख 2. कष्ट 3. भय 4. धनलाभा 1. शून्य 2. निर्धनता 3. दारिद्र्य 4. मिश्रित
1. धनाभाव 2. दुख 3. अभीष्ट लाभ 4. धनलाभ । 1. लाभ 2. सुख 3. मंगल 4. धनलाभा 1. लाभ 2. धनलाभ 3. धन 4. सुख । 1. भय 2. लाभ 3. मृत्यु 4. धनलाभा 1. लाभ 2. कष्ट 3. धनलाभ 4. सुख । 1. कष्ट 2. सुख 3. कष्ट 4. लाभ । 1. सुख 2. लाभ 3. कार्यसिद्धि 4. कष्ट । 1. क्लेश 2. कष्ट से कार्य सिद्धि 3. धनलाभ 4. धन । 1. मृत्यु 2. लाभ 3. धनलाभ 4. शून्य । 1. शून्य 2. सुख 3. मृत्यु 4. अत्यन्त कष्ट।

प्रश्नमार्ग ग्रन्थ में कथित यात्रा सम्बन्धित शुद्धाशुद्ध नक्षत्र विचार –

दिक्शूलानि विपत्प्रदानि बलभित् भाद्रा च तारा भगा।

पुष्यस्तीक्ष्णकरोऽच्युतोश्वयुगविप्रोक्तो विदिक्षु क्रमात्॥

सर्वास्वश्रिव रवीन्दुमित्रमुरजिद्रस्वन्त्यपुष्याच्छुभात्।

जीवो वक्ति परं वराहमिहिरः पुष्याऽर्कमित्राश्विनः॥


अर्थात् पूर्वादि दिशाओं में विदिशाओं (चारों कोणों में) सहित क्रम से ज्येष्ठा, पू०भा०, रोहिणी, पू०फा०, पुष्य, हस्त तथा अश्विनी नक्षत्रों में शूल होता है। यात्रा में यह नक्षत्रशूल विपत्तिप्रद होता है।

वृहस्पति के मत से रोहिणी, मृगशिरा, पुष्य, हस्त, अनुराधा, श्रवण, धनिष्ठा तथा रेवती ये सभी दिशाओं एवं कोणों की यात्रा के लिए प्रशस्त हैं, अतः इसे सभी दिशाओं में यात्रा हेतु उत्तम कहा गया है। ये सर्वदिग्गमन नक्षत्र कहे जाते हैं।

वराह के मत से अश्विनी, पुष्य, हस्त तथा अनुराधा ये सभी दिशाओं की यात्रा के लिए शुभ होता है। ज्येष्ठा में पूर्व दिशा की, पू०भा० में अग्निकोण की, रोहिणी में दक्षिण की यात्रा नहीं करनी चाहिए। यह अशुभ प्रद है।

**स्पष्टार्थ चक्र -**

माधव मत से नक्षत्र शूल का चक्र

ईशान अश्विनी	पूर्व ज्येष्ठा	आग्नेय पूर्वाभाद्र
उत्तर श्रवण		दक्षिण रोहिणी
वायव्य हस्त	पश्चिम पुष्य	नैऋत्य पूर्वाफाल्गुनी

**सर्वदिक्षु शुभं मूलं चित्रां सर्वत्र वर्जयेत्।**

**प्रतिपच्चस्यते कैश्चिदमानिन्दन्ति केचन्।**

मूल नक्षत्र में सभी दिशाओं की यात्रा प्रशस्त है तथा चित्रा नक्षत्र में भी सभी दिशाओं की यात्रा वर्जित है। कुछ विद्वानों ने प्रतिपदा को शुभ माना है परन्तु कईयों ने इसे यात्रा के लिए अशुभ कहा है।  
**प्रश्न मार्ग ग्रन्थ में यात्रा जनित तिथि विचार -**


**नन्दा भद्रा जया पूर्णा दिक्षु प्राच्यादिषु क्रमात्।**

**प्रशस्तास्तिथयो याने नैव राशिरधोमुखः॥**

नन्दा, भद्रा, जया तथा पूर्णा ये तिथियाँ क्रमशः पूर्वादि दिशाओं की यात्रा हेतु शुभ हैं। अधोमुख राशिलग्न यात्रा में शुभ नहीं होता है।

तात्पर्य यह है कि १,६,११ नन्दा तिथियाँ पूर्व दिशा हेतु शुभ हैं। २,७,१२ ये भद्रा संज्ञक तिथियाँ दक्षिण दिशा हेतु शुभ हैं। ३,८,१३ जया संज्ञक तिथियाँ पश्चिम दिशा हेतु शुभ हैं। इसी प्रकार ५,१०,१५ पूर्णा तिथियाँ उत्तर की यात्रा हेतु शुभ हैं।

**स्पष्टार्थ चक्र -**



### यात्रा में योगिनी वास का फल

गरुडपुराण में विविध मुहूर्तों का कथन करते हुए यात्रा के लिए योगिनी विचार पर बल दिया गया है। वहाँ कहा गया है कि प्रतिपदा तथा नवमी तिथि में ब्राह्मणी नाम की योगिनी पूर्व दिशा में अवस्थित रहती है। द्वितीया तथा दशमी तिथि में माहेश्वरी नामक योगिनी उत्तर दिशा में रहती है। पंचमी तथा त्रयोदशी तिथि में वाराही नामक योगिनी दक्षिण दिशा में स्थित रहती है। षष्ठी और चतुर्दशी तिथि में इन्द्राणी नाम की योगिनी का वास पश्चिम में होता है। सप्तमी और पौर्णमासी तिथि में चामुण्डा नाम से अभिहित योगिनी का निवास वायुगोचर अर्थात् वायव्यकोण में रहता है। अष्टमी तथा अमावस्या में महालक्ष्मी नाम की योगिनी ईशानकोण में रहती है। एकादशी एवं तृतीया तिथि में वैष्णवी नाम की योगिनी अग्निकोण में वास करती है। द्वादशी और चतुर्थी तिथि में कौमारी नाम वाली योगिनी का निवास नैर्ऋत्यकोण में रहता है। योगिनी के सम्मुख रहने पर यात्रा नहीं करनी चाहिए।

ब्रह्मणी संस्थिता पूर्वो प्रतिपन्नवमीतिथौ।  
 माहेश्वरी चोत्तरे च द्वितीयादशमीतिथौ।।  
 पंचमा च त्रयोदश्यां वाराही दक्षिणे स्थिता।  
 षष्ठ्यां चैव चतुर्दश्यामिन्द्राणी पश्चिमे स्थिता।।  
 सप्तम्यां पौर्णमास्यां च चामुण्डा वायुगोचरे।।  
 अष्टम्यमावास्ययोगे महालक्ष्मीशूगोचरे।  
 एकादशां तृतीयायामग्निकोणे तु वैष्णवी।।  
 द्वादशां च चतुर्थ्यां तु कौमारी नैर्ऋते तथा।  
 योगिनीसम्मुखनैव गमनादि न कारयेत्।।

वहाँ यात्रा के लिए प्रशस्त नक्षत्रों का कथन करते हुए कहा गया है कि अश्विनी, अनुराधा, रेवती, मृगशिरा, मूल, पुनर्वसु, पुष्य, हस्त और ज्येष्ठा नक्षत्र प्रस्थान (यात्रा) के लिए प्रशस्त हैं।

**यात्रा में घात तिथय - :**

**गोस्त्रीझषे घाततिथिस्तु पूर्णा भद्रा नृयुक्कटकेऽथ नन्दा ।**

**कौर्ष्याजयोर्नक्रधटे च रिक्ता जया धनुः न प्रशस्तः कुम्भकः॥**

**भाषार्थ** – वृष , कन्या और मीन राशि वालों के लिये पूर्णा (५,१०,१५) मिथुन, कर्क राशि वालों के लिए भद्रा २,७,१२ , वृश्चिक और मेष राशि के लिए नन्दा१,६,११ , मकर और तुला के लिये, रिक्ता४,९,१४ , धनु, कुम्भ और सिंह राशि वालों के लिये जया ३,८,१३ संज्ञक तिथियाँ घातप्रद होती है। अतः इसका ध्यान रखना चाहिए।

**पौराणिक ज्योतिष**

**अश्विनीमैत्रेवत्यो मृगमूलपुनर्वसु।**

**पुष्या हस्ता तथा ज्येष्ठा प्रस्थाने श्रेष्ठमुच्यते॥**

जिस प्रकार से यात्रा करने पर राजा तथा अन्यजनों के लिए अभीष्ट सिद्धि होती है, उस विधि का वर्णन करते हुए नारदपुराण में कहा गया है कि जिनके जन्म समय का ठीक-ठीक ज्ञान है, उन राजाओं तथा अन्य जनों को उस विधि से यात्रा करने पर उत्तम फल की प्राप्ति होती है। जिन मनुष्यों का जन्म समय अज्ञात है, उनको तो घुणाक्षर न्याय से ही कभी फल की प्राप्ति हो जाती है, तथापि उनको भी प्रश्नलग्न से तथा निमित्त और शकुन आदि द्वारा शुभाशुभ देखकर यात्रा करने से अभीष्ट फल का लाभ होता है।

**अज्ञातजन्मनां नृणां फलामिर्घुवर्णवत्।**

**प्रश्रोदयनिमित्ताद्यैस्तेषामणि फलोदयः॥**

**यात्रा में निषिद्ध तिथि एवं विहित नक्षत्र**

नारदपुराण में कहा गया है कि षष्ठी, अष्टमी, द्वादशी, चतुर्थी, नवमी, चतुर्दशी, अमावस्या, पूर्णिमा और शुक्ल पक्ष की प्रतिपदा-इन तिथियों में यात्रा करने से दरिद्रता तथा अनिष्ट की प्राप्ति होती है।

**षष्ट्यष्टमीद्वादशीषु रिक्तामापूर्णिमासु च।**

**यात्रा शुक्लप्रतिपदि निर्धनाय क्षयाय च॥**

यात्रा के लिए विहित नक्षत्र का उल्लेख करते हुए वहाँ कहा गया है कि अनुराधा, पुनर्वसु, मृगशिरा, हस्त, रेवती, अश्विनी, श्रवण, पुष्य और धनिष्ठा-इन नक्षत्रों में यदि अपने जन्म नक्षत्र से सातवीं पाँचवीं तारा न हो, तो यात्रा अभीष्ट फल को देने वाली होती है।

**मैत्रादितीन्द्रकार्कान्त्याश्विहरितिष्यवसूडुषु।  
असप्तपंचत्र्याद्येषु यात्राभीष्टफलप्रदा॥**

वहाँ सर्वदिग्गमन नक्षत्रों का उल्लेख करते हुए कहा गया है कि अनुराधा, हस्त, पुष्य और अश्विनी-ये चार नक्षत्र सब दिशाओं की यात्रा में प्रशस्त हैं।

**सर्वद्वाराणि मित्रार्केज्याश्वभानि च।**

दिग्द्वार नक्षत्रों का उल्लेख करते हुए नारदपुराण में कहा गया है कि कृत्तिका से आरम्भ करके

सात-सात नक्षत्र समूह पूर्वादि दिशाओं में रहते हैं तथा अग्निकोण से वायुकोण तक परिघदण्ड रहता है। अतः इस प्रकार यात्रा करनी चाहिए, जिससे परिघदण्ड का लग्न न हो।

**क्रमाद्दिग्द्वारभानि स्युः सप्तसप्ताग्निधिष्णयतः।**

**पुग्धिं लग्नयेद् दण्डं नाग्निश्चसनर्दिग्गमम्॥**

अग्नि आदि कोणों के लिए विहित नक्षत्रों का विचार करते हुए नारदपुराण का वचन है कि पूर्व के नक्षत्रों में अग्निकोण की यात्रा करे। इसी प्रकार दक्षिण के नक्षत्रों में नैऋत्य कोण, पश्चिम के नक्षत्रों में वायव्यकोण तथा उत्तर के नक्षत्र में ईशान कोण की यात्रा की जा सकती है।

**आग्नेयं पूर्वदिग्धिष्णयैर्विदिशश्चैवमेव हि।**

**दिग्ग्राशयस्तु क्रमशो मेषाद्याश्च पुनः पुनः॥**

दिशाओं की राशियों का कथन करते हुए कहा गया है कि पूर्व आदि चार दिशाओं में मेष आदि बारह राशियाँ पुनः पुनः तीन आवृत्ति से आती हैं।

निम्न चक्र से समझा जा सकता है-

पूर्व	दक्षिण	पश्चिम	उत्तर
मेष, सिंह, धनु	वृष, कन्या, मकर	मिथुन, तुला, कुम्भ	कर्क, वृश्चिक, मीन

**नन्दादि तिथियों में किये जाने वाले कार्य –**

**नन्दासु चित्रोत्सववास्तु तन्त्र क्षेत्रादि कुर्वीत तथैव नृत्यम्।**

### विवाह भूषाशकटाध्वयाने भद्रासु चैतान्यपि पौष्टिकानि ॥

अर्थ- नन्दा तिथि में चित्रकर्म, उत्सव, वास्तु, तन्त्र, खेती, नाच, तमाशा, विवाह तथा गाड़ी आदि वाहनों पर चढ़ना शुभ है। भद्रा तिथि में उपरोक्त कार्य शुभ है तथा पौष्टिक कार्य भी कार्य करना चाहिये।

जयासु संग्राम बलोपयोगिकार्याणि सिद्धयन्तिविनिर्मितानि ।

रिक्तासु तद्वद्वबन्धनादि विषाग्निशास्त्राणि च यान्ति सिद्धिम् ॥

जया तिथि में संग्राम के लिए उपयोगी कार्य सब सिद्ध होते हैं, तथा रिक्ता में वध, बन्धन आदि, विष, अग्नि सम्बन्धी और शस्त्र निर्माण करना शुभ है।

पूर्णासु मांगल्य विवाहयात्रा सपौष्टिकं शान्तिकर्मकार्यम् ।

सदैव दर्शं पितृकर्म मुक्त्वा नान्यद्विदध्याच्छुभमंगलानि ॥

पूर्णा तिथि में मांगलिक कार्य विवाह यात्रा तथा पौष्टिक सहित शान्ति कर्म करना चाहिए परं च अमावस्या में केवल पितृकर्म को छोड़कर और कोई कार्य नहीं करना चाहिये।

### सूर्यादि वारों में निषिद्ध तिथि एवं नक्षत्र-विचार

नन्दा भद्रा नन्दिकाख्या जया च रिक्ता भद्रा चैव पूर्णा मृताकार्तात् ।

याम्यं त्वाष्टं वैश्वदेवं धनिष्ठार्यमणं ज्येष्ठान्त्यं रवेर्दग्धभं स्यात् ॥

अर्थात् रवि आदि वारों में क्रम से नन्दा, भद्रा, जया, रिक्ता, भद्रा एवं पूर्णा संज्ञक तिथियाँ हों तो मृत्यु संज्ञक (अशुभ) होती है। यथा रवि को नन्दा, सोम को भद्रा, मंगल को नन्दा, बुध को जया, गुरु को रिक्ता, शुक्र को भद्रा तथा शनि को पूर्णा संज्ञक तिथियाँ अशुभ होती हैं।

इसी प्रकार रविवार को भरणी, सोमवार को चित्रा, मंगलवार को उत्तराषाढा, बुधवार को धनिष्ठा, गुरुवार को उत्तराफाल्गुनी, शुक्रवार को ज्येष्ठा, शनिवार को रेवती ये दग्ध योग होते हैं। उक्त घातक तिथि तथा ये दग्ध नक्षत्र शुभ कार्यों में वर्जनीय हैं। अर्थात् इसे त्याग देना चाहिये। विशेष करके यात्रा में अवश्य परित्याग करना चाहिये।

### क्रकच योग -

षष्ठायादितिथयो मन्दाद्विलोमं प्रतिपद् बुधे ।

सप्तम्यर्केऽधमा : षष्ठ्याद्यामाश्चरदधावने ॥

शनिवार से विपरीत तथा षष्ठी से सीधे क्रम से गणना करने में तथा प्रतिपदा को बुध सप्तमी को रवि अधम योग होता है। जो कि शुभ कार्य में वर्जनीय है। इस योग को भी क्रकच योग कहते हैं, एवं पंचांगों में इसे वार दग्ध लिखते हैं। शुक्रवार को सप्तमी, वृहस्पतिवार को अष्टमी, बुधवार को



नवमी , मंगलवार को दशमी , सोमवार को एकादशी रविवार को सप्तमी ये अलग – अलग ही कही गयी है और षष्ठी , प्रतिपदा अमावस्या के दिन काष्ठ विशेष नीम आदि से दंतधावन नहीं करना चाहिये किसी आचार्य के मतानुसार नवमी तथा रविवार को भी यह वर्जित है ।

### तिथियों में कृत्य कर्म

**प्रतिपदा** -प्रतिपदा तिथि में विवाह यात्रा, व्रतबन्ध, प्रतिष्ठा , सीमन्त, चूड़ाकरण, वास्तु कर्म , गृहप्रवेशादि किया जाता है ।

**द्वितीया** -अंग या चिन्हों के कृत्य, व्रतबन्ध, प्रतिष्ठा , विवाह यात्रा भूषण आदि कर्म शुभ होते है ।

**तृतीया**, शिल्प सीमन्त, चूड़ाकरण, अन्नप्राशन, गृहप्रवेश भी शुभ होता है।

**चतुर्थी, नवमी एवं चतुर्दशी तिथि-** रिक्ता तिथियों में अग्निकार्य , मारणकर्म , बन्धनकृत्य, शस्त्र, विष, अग्निदाह, घात आदि विषयककृत्य शुभ और मंगल कृत्य अशुभ होते है ।

**पंचमी-** पंचमी तिथि में समस्त शुभकृत्य सिद्धि देते है, परन्तु ऋण नहीं देना चाहिये, देने से नष्ट हो जाता है ।

**षष्ठी** तिथि में यात्रा, पितृकर्म और दन्त काष्ठों के बिना सभी मंगल पौष्टिक कर्म करने तथा संग्रामोपयोगी , शिल्प वास्तु भूषण शस्त्र भी शुभ है ।

**सप्तमी तिथि में**, पंचमी एवं षष्ठी में जो कार्य कहे गये है वही करना चाहिये।

**एकादशी तिथि में**, देवता का उत्सव, वास्तु कर्म आदि कर्म तथा शिल्पकार्य शुभ होते है ।

**द्वादशी तिथि में** रथ सम्बन्धित कार्य, शकटादि कार्य, शिल्प कार्य, वस्त्राभूषण आदि करने चाहिये।

**त्रयोदशी -** त्रयोदशी तिथि में द्वितीया , तृतीया , पंचमी , सप्तमी तिथियों के सदृश कार्य करनी चाहिये ।

**पूर्णिमा तथा अमावस्या** तिथि में संग्रामोपयोगी , वास्तु कर्म , विवाह , शिल्प , समस्त भूषणादि सिद्ध होते है। अमावस्या तिथि में केवल पितृ कर्म किये जाते है।

### कृत्य में विशेष निषिद्ध तिथि -

षष्ठ्यष्टमी भूतविधुक्षयेषु नो सेवेत ना तैलपले क्षुरं रतम्।

नाभ्यञ्जनं विश्वदशद्विके तिथौ धात्रीफलैस्ःनानममाद्रिगोष्वसत्॥

षष्ठी एवं अष्टमी तिथि को तैल कार्य, अष्टमी को मांस भक्षण, चतुर्दशी को क्षौर अमावस्या के दिन

स्त्रीसंभोग मानव को नहीं करना चाहिये। चतुर्दशी , कृष्णाष्टमी, अमावस्या, पूर्णिमा , सूर्य की संक्रान्ति का दिन ये पर्व के दिन कहे गये है। परन्तु ये तिथियाँ उक्त कार्यों में तत्काल मानी जाती है।

उदयव्यापिनि नहीं तथा त्रयोदशी, दशमी,द्वितीया के दिन तैलाभ्यंग उबटन नहीं लगाना चाहिये , परन्तु यह नियम केवल मलापकर्षण स्नान )शरीर को रगड़ कर स्नान करना( ब्राह्मण रहित तीन वर्णों के लिये है, और अमावस्या, सप्तमी, नवमी को आँवले के चूर्ण से स्नान नहीं करना चाहिये, स्नान करने से धन एवं संतति क्षीण होती है ,अन्य दिनों में तिलबल्क सहित आँवलों से स्नान पुण्य फल प्रदान करता है । यह वैद्य शास्त्र से भी स्नान की औषधी वर्ण कान्तिकारक है ।

षष्ठी, अष्टमी, चतुर्दशी और अमावस्या को मनुष्य क्रम से तेल, मांस, क्षैर कर्म और मैथुन का सेवन नहीं करना चाहिए।

‘षष्ठी शनैश्चरे तैलं महाष्टम्यां पलानि च। तीर्थं क्षौरं चतुर्दश्यां दीपमाल्यां च मैथुनम् ॥’

**दग्ध, विष और हुताशन संज्ञक तिथियाँ -**

रविवार को द्वादशी, सोमवार को एकादशी, मंगलवार को पंचमी, बुधवार को तृतीया, वृहस्पतिवार को षष्ठी, शुक्रवार को अष्टमी और शनिवार को नवमी दग्धा संज्ञक है । रविवार को चतुर्थ, सोमवार को षष्ठी, मंगलवार को सप्तमी, बुधवार को द्वितीया , वृहस्पतिवार को अष्टमी, शुक्रवार को नवमी और शनिवार को सप्तमी ये विष संज्ञक है एवं रविवार को द्वादशी, सोमवार को षष्ठी, मंगलवार को सप्तमी,बुधवार को अष्टमी, वृहस्पतिवार को नवमी, शुक्रवार को दशमी और शनिवार को एकादशी ये हुताशन संज्ञक है । इन योगों में नामानुसार इन तिथियों में कार्य करने पर विघ्न बाधाओं का सामना करना पड़ता है ।

**दग्ध , विष और हुताशन संज्ञा बोधक चक्र -**

वार	रविवार	सोमवार	मंगलवार	बुधवार	गुरुवार	शुक्रवार	शनिवार
दग्ध संज्ञक	12	11	5	3	6	8	9
विष संज्ञक	4	6	7	2	8	9	7
हुताशन	12	12	6	7	9	10	11
यमघण्ट	मघा	विशाखा	आर्द्रा	मूल	कृत्तिका	रोहिणी	हस्त

**यात्रा में त्याज्य योग -**

सूर्येशपंचाग्नि रसाष्टनन्दा वेदाङ्ग सप्ताश्विगजांकशैलाः।

सूर्यागसप्तोरगगोदिगीशा दग्धा विषाख्याश्च हुताशनाश्च॥

सूर्यादिवारे तिथयो भवन्ति मघा विशाखा शिवमूलवह्नि

ब्राह्मं करोऽर्काद्यमघण्टकाश्च शक्रे विवर्ज्या गमनेत्ववश्यम् ॥

**अर्थ-** रविवार को मघा, सोमवार को विशाखा, मंगलवार को आर्द्रा, बुधवार को मूल, वृहस्पतिवार को कृत्तिका, शुक्रवार को रोहिणी, शनिवार को हस्त आ जाये तो यमघण्ट नाम का योग होता है। ये उपरोक्त चारों योग समस्त शुभ कार्य में वर्जित है। विशेष करके यात्रा में तो अवश्य ही त्याज्य करना चाहिये।

**चैत्रादि मासों की शून्य तिथियाँ –**

**भाद्रे चन्द्रदृशौ नभस्यनलनेत्रे माधवे द्वादशी**

**पौषे वेदशरा इषे दशशिवा मार्गेऽद्रिनागा मघौ।**

**गोष्टौ चोभयपक्षगाश्च तिथयः शून्या बुधै कीर्तिताः।**

**उर्जाषाढतपस्य शुक्र तपसा कृष्णे शराङ्गाब्धयः**

**शक्राः पञ्च सिते शक्राद्रयाग्निविश्वरसा क्रमात्॥**

**अर्थ-** भाद्रपद मास के दोनों पक्षों की प्रतिपदा और द्वितीय श्रावण मास के दोनों पक्षों की द्वितीया और तृतीया, वैशाख मास के दोनों पक्षों की द्वादशी, पौष मास के दोनों पक्षों की चतुर्थी और पंचमी, आश्विन मास के दोनों पक्षों की दशमी और एकादशी, मार्गशीर्ष मास के दोनों पक्षों की सप्तमी, अष्टमी, और चैत्र मास के दोनों पक्षों की नवमी, अष्टमी को पण्डितों ने मास शून्य तिथि कहा है। कार्तिक मास के कृष्ण पक्ष की पंचमी, आषाढ कृष्णपक्ष की षष्ठी, फाल्गुन कृष्ण पक्ष की चतुर्थी, ज्येष्ठ कृष्णपक्ष की चतुर्दशी और माघ कृष्णपक्ष की पंचमी शून्य तिथि कही गयी है एवं कार्तिक शुक्ल चतुर्दशी, आषाढ शुक्ल सप्तमी, फाल्गुन शुक्ल तृतीया, ज्येष्ठ शुक्ल त्रयोदशी और माघ शुक्ल षष्ठी ये तिथियाँ मास शून्य तिथि होती हैं।

आइये अभी तक तो हम तिथि और वार के अनुसार शुभाशुभ फल का विचार किये, अब तिथि और नक्षत्र सम्बन्धि दोष का विचार करते हैं –

**तथा निन्द्यं शुभे सार्पं द्वादश्यां वैश्वमादिमे।**

**अनुराधा द्वितीयायां पंचम्यां पित्र्यभं तथा॥**

**त्र्युतराश्च तृतीयामेकादश्यां च रोहिणी**

**स्वातीचित्रे त्रयोदश्यां सप्तम्यां हस्तराक्षसे।**

**नवम्यां कृत्तिकाष्टाम्यां पुभा षष्ठ्यां च रोहिणी॥**

जिस प्रकार मास शून्य तिथियाँ शुभ कर्मों में निन्दित कही गयी हैं। उसी तरह द्वादशी तिथि में आश्लेषा, प्रतिपदा में उत्तराषाढा, द्वितीया में अनुराधा, पंचमी में मघा, तृतीया में तीनों उत्तरा, एकादशी में रोहिणी, त्रयोदशी में स्वाती और चित्रा सप्तमी में हस्त और मूल, नवमी में कृत्तिका,

अष्टमी में पूर्वाभाद्रपदा और षष्ठी में रोहिणी पड़े तो निन्द्य होता है। इन तिथि एवं नक्षत्र के योग में शुभ कार्य करना निषिद्ध माना गया है।

इसका प्रमाण तिथिभोग घटी के पंचदशांश तुल्य होता है।

**तिथि विचार में विशेष –**

**अमृत योग –**

रवौ सोमे तथा पूर्णा कुजे भद्रा गुरौ जया ।

तथा बुधे शनौ नन्दा शुक्रे रिक्तामृताऽह्वया ॥

रविवार और सोमवार को पूर्णा, मंगलवार को भद्रा, गुरुवार को जया, बुध तथा शनि को नन्दा एवं शुक्र को रिक्ता संज्ञक तिथियाँ अमृत संज्ञक कही गयी है। ये सभी यात्रा के लिये मंगलदायक होता है।

**मृत्यु योग –**

नन्दा रवौ कुजे चैव भद्रा भार्गवसोमयोः।

बुधे जया गुरौ रिक्ता शनौ पूर्णा च मृत्युदा॥

रवि और मंगलवार को नन्दा शुक्र और सोमवार को भद्रा बुधवार को जया वृहस्पतिवार को रिक्ता शनिवार को पूर्णा ये तिथियाँ इन वारों में आये तो, मृत्युयोग होता है। इसमें यात्रा नहीं करनी चाहिये।

**वार शूल – नक्षत्रशूलयोर्विचार - :**

न पूर्वदिशि शक्रभे न विधुसौरिवारे तथा

न चाजपदभे गुरौ यमदिशीनदैत्येज्ययोः।

न पाशिदिशि धातृभे कुजबुधेऽर्मर्क्षे तथा

न सौम्यककुभि ब्रजेत्स्वजयजीवितार्थी बुधः।

अर्थ – पूर्वदिशा में ज्येष्ठा नक्षत्र, सोम और शनिवार को, दक्षिण दिशा में पूर्वाभाद्रपदा नक्षत्र और गुरुवार को, पश्चिम दिशा में रोहिणी नक्षत्र और रवि एवं शुक्रवार को तथा उत्तर दिशा में उत्तराफाल्गुनि नक्षत्र मंगलवार एवं बुधवार को अपने धन, विजय और और जीवन की अभिलाषा रखने वाले बुद्धिमान व्यक्ति को यात्रा नहीं करनी चाहिये। अर्थात् उक्त दिन एवं नक्षत्रों में तत्तद् दिशाओं में यात्रा करना अनिष्टकर होता है।

**घात चन्द्र और उसमें त्याज्य नक्षत्र पाद –**

भूपञ्चाङ्कद्वयंगदिग्वहिनसप्तवेदाष्टेशार्काश्च घाताख्यचन्द्रः।

मेषादीनां राजसेवाविवादे वज्र्यो युद्धाद्येच नान्यत्र वज्र्यः।

आग्नेयत्वाष्ट्रजलपित्र्यवासवरौद्रभे  
 मूलब्राह्माजपादर्क्षे पितृमूलाजभे क्रमात्।  
 रूपद्वयग्न्यग्निभूरामद्वयब्ध्यग्नयब्धियुगाग्नयः।  
 घातचन्द्रे धिष्णयपादा मेषाद्वर्ज्या मनीषिभिः।

अर्थ- मेषादि राशियों के लिए क्रम से प्रथम, पंचम, नवम, द्वितीय, षष्ठ, दशम, तृतीय, सप्तम, चतुर्थ, अष्टम, एकादश एवं द्वादश चन्द्रमा घातक होता है। यथा मेष राशि वालों के लिये मेषस्थ, वृष राशि वालों के लिये पंचम कन्या राशिगत, मिथुन राशिवालों के लिये द्वितीय कर्कराशिगत चन्द्रमा घातक होता है। इसी प्रकार सभी राशियों में समझना चाहिये।

मेषादि राशियों में क्रम से कृत्तिका प्रथम पाद, चित्रा का द्वितीय, शतभिष का य 3, मघा का तृतीय, धनिष्ठा का प्रथम, आर्द्रा का तृतीय, मूल का द्वितीय, रोहिणी का चतुर्थ, पूर्वाभाद्रपदा का तृतीय, मघा का चतुर्थ, मूल का चतुर्थ, तथा पूर्वाभाद्रपदा का तृतीय चरण विद्वानों ने त्याज्य बतलाया है।  
 यात्रा में घात नक्षत्र –

मघाकरस्वातिमैत्रमूलश्रुत्यम्बुपान्त्यभम्।  
 याम्यब्राह्मेशसार्पञ्च मेषादेर्धातभं न सत्॥

अर्थ है कि मेषादि राशियों में क्रम से मघा, हस्त, स्वाती, अनुराधा, मूल, श्रवण, शतभिष, रेवती, भरणी, रोहिणी, आर्द्रा, आश्लेषा, घात नक्षत्र होते हैं। अर्थात् मेष राशिवालों के लिए मघा, वृष के लिए हस्त, मिथुन के लिये स्वाती, कर्क के लिए शतभिष, वृश्चिक के लिये रेवती, धनु के लिये भरणी, मकर के लिये रोहिणी, कुम्भ के लिये आर्द्रा तथा मीन के लिये आश्लेषा नक्षत्र घात संज्ञक होते हैं। इस प्रकार के योगों में यात्रा नहीं करनी चाहिये।

इसके परिहार अथवा निवारणार्थ आचार्य ने निम्न व्यवस्था का प्रतिपादन किया है।

यात्राकालिकी कर्तव्यताम्-

अग्नि हुत्वा देवतां पूजयित्वा नत्वा विप्रानर्चयित्वा दिगीशम्।  
 दत्त्वा दानं ब्राह्मणेभ्यो दिगीशं ध्यात्वा चित्ते भूमिपालोऽधिगच्छेत्॥

अग्नि में हवन करके, देवताओं का पूजन कर, ब्राह्मणों को प्रणाम कर दिग्पालों का पूजन कर, ब्राह्मणों को दान देकर तथा मन में गन्तव्य दिशा के स्वामी का ध्यान कर यात्रा करनी चाहिये।

यात्रा में नक्षत्रदोहदम् -

कुल्माषांस्तिलतण्डुलानपि तथा माषांश्च गव्यं दधि  
 त्याज्यं दुग्धमथैणमांसमपरं तस्यैव रक्तं तथा॥

तद्वत्पायसमेव चाषपललं मार्गं च शाशं तथा

षाष्टिक्यं च प्रियंग्वपूपमथवा चित्राण्डजान् सत्फलम्॥

अर्थ – अश्विनी आदि नक्षत्रों में क्रम से अश्विनी में कुल्माष (चावल और उड़द के मिश्रण), भरणी में तिल-चावल, कृत्तिका में उड़द, रोहिणी में गाय का दही, मृगशिरा में गाय का घी, आर्द्रा में दूध, पुनर्वसु में मृगमांस, पुष्य में मृग का रक्त, आश्लेषा में खीर, मघा में नीलकण्ठ पक्षी का मांस, पूर्वाफाल्गुनि में मृगमांस, उत्तराफाल्गुनि में खरगोश का मांस, हस्त में षष्टिकान्न, चित्रा में प्रियंगु, स्वाती में मालपूआ, विशाखा में विभिन्न वर्ण के पक्षी, अनुराधा में सुन्दर फलों का भक्षण, दर्शन अथवा स्पर्श कर यात्रा करनी चाहिये।

ज्येष्ठा में कच्छप का मांस, मूल में सारिका पक्षी का मांस, पूर्वाषाढा का नक्षत्र में गोधा का

मांस, उत्तराषाढा में साही का मांस, अभिजित् में हविर्द्रव्य, श्रवण में खिचड़ी, धनिष्ठा में मूंग, शतभिष में यव का आटा, पूर्वाभाद्रपदा में मछली और अन्न, उत्तराभाद्रपदा में कई रंग के मिश्रित अन्न तथा रेवती में दधि और अन्न, इस प्रकार बुद्धिमान पुरुष को भक्ष्याभक्ष्य का विचार कर यात्रा काल में नक्षत्रानुसार वस्तुओं का भक्षण या अवलोकन करना चाहिये।

### बोध प्रश्न –

१. चन्द्र और सूर्य के मध्य  $12^0$  का अन्तर होता है –

क. वार      ख. तिथि      ग. नक्षत्र      घ. योग

२. सप्तमी तिथि के स्वामी कौन है –

क. सर्प      ख. गणेश      ग. सूर्य      घ. शिव

३. निम्न में पूर्णा संज्ञक तिथि कही गयी है –

क. १,११,६      ख. २,७,१२      ग. ९,४,१४      घ. ५,१०,१५

४. यात्रा में अशुभ तिथि कौन है –

क. द्वितीया      ख. तृतीया      ग. पंचमी      घ. षष्ठी

५. वृष राशि वालों के लिए घात संज्ञक तिथि होती है –

क. नन्दा      ख. पूर्णा      ग. जया      घ. भद्रा

६. रवि और मंगलवार को नन्दा तिथि हो तो कौन सा योग होता है।

क. अमृत      ख. मृत्यु      ग. काल      घ. कोई नहीं

### 3.5 सारांश

इस इकाई के अध्ययन के पश्चात् आपने जान लिया है कि सूर्य और चन्द्रमा का १२ अंश का गत्यन्तर का नाम तिथि है। प्रतिपदा से लेकर अमावस्या वा पूर्णिमा पर्यन्त १५ तिथियाँ होती है। कृष्णपक्ष की पन्द्रहवीं तिथि अमावस्या तथा शुक्लपक्ष की पन्द्रहवीं तिथि पूर्णिमा कही जाती है। तिथियों की क्रमशः नन्दा (१,११,६) , भद्रा (२,७,१२), जया (३,८,१३) , रिक्ता (४,९,१४) , पूर्णा (५,१०,१५) पाँच संज्ञायें बतलायी गयी हैं। सभी तिथियों के स्वामी अलग-अलग कहे गये हैं। - तिथिशा वह्नि (अग्नि) कौ (ब्रह्मा) गौरी गणेशोऽहि (सर्प) गुहो (कार्तिक) रविः। शिवो दुर्गान्तको (यमराज) विश्वे (विश्वदेव) हरिः (विष्णु) कामः शिवः शशिः॥

राशियों के समूह को नक्षत्र कहते हैं। एक नक्षत्र में चार चरण होते हैं। १ नक्षत्र का मान  $३६० \div २७ = १३$  अंश २० कला के बराबर होता है। अश्विनी से लेकर रेवती पर्यन्त २७ नक्षत्र कहे गये हैं। अभिजित को २८ वाँ नक्षत्र माना गया है, किन्तु उसका मान अतिसूक्ष्म होने के कारण गणना में उसका महत्व कम दिया गया है। सभी नक्षत्रों के भी अलग-अलग स्वामी कहे गये हैं। यात्रा में षष्ठी, द्वादशी, अष्टमी, शुक्लपक्ष की प्रतिपदा, पूर्णिमा, अमावस्या तथा रिक्ता संज्ञक ४,९,१४ तिथियाँ अशुभ कही गयी हैं।

इसी प्रकार अश्विनी, पुनर्वसु, अनुराधा, मृगशिरा, पुष्य, रेवती, हस्त, श्रवण और धनिष्ठा नक्षत्रों में यात्रा प्रशस्त (शुभ) होती है। अतः यात्रा करने के पूर्व हम सबको चाहिए कि उक्त तिथि एवं नक्षत्रों का अवश्य विचार कर ही यात्रा कार्य करें।

### 3.6 पारिभाषिक शब्दावली

तिथि – सूर्य एवं चन्द्रमा के १२ अंशात्मक गत्यन्तर का नाम तिथि है।

नक्षत्र - न क्षरतीति नक्षत्रम्।

नन्दा – १,११,६ तिथियाँ

भद्रा – २,७,१२ वीं तिथियाँ

जया – ३,८,१३ वीं तिथियाँ

विदिशा – चार कोण को विदिशा के रूप में जानते है।।

रिक्ता – ४,९,१४ वीं तिथियाँ

पूर्णा – ५,१०,१५ वीं तिथि

---

 प्रशस्त – उत्तम
 

---

### 3.7 बोध प्रश्नों के उत्तर

---

1. ख
  2. ग
  3. घ
  4. घ
  5. ख
  6. ख
- 

### 3.8 सन्दर्भ ग्रन्थ सूची

---

1. मुहूर्तचिन्तामणि – मूल लेखक – राम दैवज्ञ, टीका - आचार्य रामचन्द्र पाण्डेय
  2. प्रश्नमार्ग – टीका - गुरु प्रसाद गौड़
  3. नारद संहिता – टीका – पं. रामजन्म मिश्र
  4. पूर्वकालामृत – टीका – आचार्य रामचन्द्र पाण्डेय
  5. गरुड़ पुराण – गीता प्रेस
- 

### 3.9 सहायक पाठ्यसामग्री

---

1. वशिष्ठ संहिता
  2. पूर्व कालामृत
  3. अवकहड़ाचक्रम्
  4. नारद संहिता
  5. भृगु संहिता
- 

### 3.10 निबन्धात्मक प्रश्न

---

1. तिथि एवं नक्षत्र का परिचय दीजिये।
  2. यात्रा में तिथि शुद्धि का वर्णन कीजिये।
  3. यात्रा में प्रशस्त नक्षत्र का उल्लेख करें।
  4. यात्राकालिक तिथि एवं नक्षत्रों के शुद्धाशुद्ध का विवेचन कीजिये।
  5. सोदाहरण यात्राजनित तिथि –नक्षत्र को स्पष्ट कीजिये।
-



---

## इकाई - 4 वार एवं लग्न शुद्धि

---

### इकाई की संरचना

- 4.1 प्रस्तावना
- 4.2 उद्देश्य
- 4.3 वार एवं लग्न परिचय
- 4.4 यात्रा में वार एवं लग्न शुद्धि
- 4.5 सारांश
- 4.6 पारिभाषिक शब्दावली
- 4.7 बोध प्रश्नों के उत्तर
- 4.8 सन्दर्भ ग्रन्थ सूची
- 4.9 सहायक पाठ्यसामग्री
- 4.10 निबन्धात्मक प्रश्न

## 4.1 प्रस्तावना

प्रस्तुत इकाई एमएजेवाई-605 के द्वितीय खण्ड की चतुर्थ इकाई से सम्बन्धित है। इस इकाई का शीर्षक है – वार एवं लग्न शुद्धि। इससे पूर्व आपने यात्रा में तिथि एवं नक्षत्र शुद्धि से जुड़े विभिन्न विषयों का अध्ययन कर लिया है। अब आप इस इकाई में ‘वार एवं लग्न शुद्धि’ के बारे में अध्ययन करने जा रहे हैं।

मनुष्य अपनी जीवन में यात्रा किसी न किसी वार में अथवा में शुभ लग्न में ही आरम्भ करने का प्रयास करता है। कभी-कभी यात्रा प्रयोजन के साथ की जाती है। अतः इन सबका ध्यान रखते हुए वार एवं लग्न शुद्धि का ज्ञान भी यात्रा के अन्तर्गत किस प्रकार कही गयी है। इसका अध्ययन आप इस इकाई में करने जा रहे हैं।

आइए इस इकाई में हम लोग ‘वार एवं लग्न शुद्धि’ के बारे में जानने का प्रयास करते हैं।

## 4.2 उद्देश्य

इस इकाई के अध्ययन के पश्चात् आप –

- वार एवं लग्न को परिभाषित कर सकेंगे।
- यात्रा में वार एवं लग्न शुद्धि के अवयवों को समझा सकेंगे।
- वार एवं लग्न शुद्धि की आवश्यकताओं को समझ लेंगे।
- वार एवं लग्न शुद्धि का महत्व प्रतिपादित कर पायेंगे।

## 4.3 वार एवं लग्न परिचय

यात्राकालिक तिथि एवं नक्षत्र के पश्चात् यात्राजनित वार एवं लग्न का भी ज्ञान होना चाहिए। सर्वप्रथम वार एवं लग्न किसे कहते हैं? यात्रा में कौन सा वार तथा कौन सा लग्न शुभ अथवा अशुभ है। इसका विवेक भी समझना चाहिए।

यद्यपि सूर्यादि सप्त वारों एवं मेष से लेकर मीन पर्यन्त १२ लगनों से आप पूर्व में परिचित ही होंगे तथापि यहाँ वार एवं लग्न का संक्षिप्त परिचय आपके ज्ञानार्थ दिया जा रहा है। विश्व को वार का ज्ञान भारतवर्ष ने ही दिया था। ज्योतिष का एक सिद्धान्त ‘मन्दाधः क्रमेण स्युः चतुर्थ दिवसाधिपाः’ के आधार पर सूर्यादि वारों का वारक्रम हमारे प्राचीन आचार्यों द्वारा निर्धारित किया

गया था।

वार ज्ञान -

वाराः सप्त रवि सोमो मंगलश्च बुधस्तथा।

वृहस्पतिश्च शुक्रश्च शनिश्चैव यथाक्रमम्॥

वारों की संख्या ७ होती है। इसे सावन दिन भी कहते हैं। रविवार, सोमवार, मंगलवार, बुधवार, वृहस्पतिवार, शुक्रवार एवं शनिवार ये वारों के नाम हैं। इन वारों के पृथक्-पृथक् स्वामी भी कहे गये हैं।

वारों के स्वामी तथा देवता –

सूर्यादितः शिवशिवागुहविष्णुकेन्द्रकालाः क्रमेण पतयः कथिता ग्रहाणाम् ।

वह्नयम्बुभूमिहरिशक्रशचीविरंचिस्तेषां पुनर्मुनिवरैरधिदेवताश्च॥

शिव, गौरी, षडानन, विष्णु, ब्रह्मा, इन्द्र और काल ये 7 क्रम से सूर्यादिक वारों के स्वामी तथा अग्नि, जल, भूमि, हरि, इन्द्र, इन्द्राणी और ब्रह्मा ये 7 क्रम से वारों के देवता हैं।

लग्न परिचय –

लगतीति लग्नम्। इस सूत्र वाक्य के आधार पर जो लगता है, उसे लग्न कहते हैं। अब प्रश्न है कि क्या लगता है। कहाँ लगता है। क्यों लगता है। आदि इत्यादि। तो सूर्योदय के समय उदयक्षितिज वृत्त में क्रान्ति वृत्त पूर्व दिशा में जहाँ स्पर्श करता है उसका नाम लग्न है। एक लग्न की अवधि २ घण्टे की होती है। मेष से मीन पर्यन्त १२ लग्न कहे गये हैं।

अब विभिन्न प्रकार से वार एवं लग्नों में यात्रा का विचार करते हैं।

#### 4.4 यात्रा में वार एवं लग्न शुद्धि विचार

वार शूल –

न पूर्वदिशि शक्रभे न विधुसौरिवारे तथा

न चाजपदभे गुरौ यमदिशीनदैत्येज्ययोः।

न पाशिदिशि धातृभे कुजबुधेऽर्यमर्क्षे तथा

न सौम्यककुभि ब्रजेत्स्वजयजीवितार्थी बुधः॥

पूर्व दिशा में ज्येष्ठा नक्षत्र, सोम और शनिवार को, दक्षिण दिशा में पूर्वाभाद्रपद नक्षत्र और गुरुवार को, पश्चिम दिशा में रोहिणी नक्षत्र और रवि एवं शुक्रवार को, तथा उत्तर दिशा में उत्तराफाल्गुनि नक्षत्र मंगलवार एवं बुधवार को अपने धन, विजय और जीवन की अभिलाषा रखने वाले

बुद्धिमान व्यक्ति को यात्रा नहीं करनी चाहिए। अर्थात् उक्त दिन एवं नक्षत्रों में तत्तद् दिशाओं में यात्रा करना अनिष्टकर होता है।

वस्तुतः वार शूल लोक में दिक्शूल नाम से प्रसिद्ध है। यात्रा में सर्वाधिक दिक्शूल विचार किया जाता है।

**परिहार –**

**न वारदोषाः प्रभवन्ति रात्रौ देवेज्य दैत्येज्य दिवाकरणाम्।**

**दिवा शशाङ्कार्कजभूसुतानां सदैव निन्द्यो बुधवारदोषः॥**

अर्थात् गुरुवार, शुक्रवार और रविवार को रात्रि में चन्द्र, शनि और मंगलवार को दिन में दिक्शूल का दोष नहीं होता है। बुधवार दिन और रात्रि दोनों में त्याज्य है।

एवं च –

**रविवारे घृतं भुक्त्वा सोमवारे पयस्तथा ।**

**गुडमङ्गारके वारे बुधवारे तिलानपि ॥**

**गुरुवारे दधि प्राश्य शुक्रवारे यवानपि**

**माषान् भुक्त्वा शनेवारि गच्छन् शूले न दोषभाक् ॥**

अर्थात् रविवार को घी ग्रहण करने से, सोमवार को दुध से, मंगलवार को गुड़ से, बुधवार को तिल से गुरुवार को दधि से, शुक्रवार को यव (जौ) से तथा शनिवार को काला उडद सेवन से दिक्शूल का परिहार हो जाता है।

**ताम्बूलं चन्दनं मृच्च पुष्पं दधि घृतं तिलाः ।**

**वारशूलहरण्यर्काहानाद्धारणतो ऽदनात् ॥**

ताम्बूल, चन्दन, मृत्तिका, पुष्प, दधि, घृत और तिल का क्रम से ख्यादि वारों में दान करने, धारण करने तथा भक्षण करने से दिक्शूल दोषकारक नहीं होता।

**रसालां पायसं काञ्जीं शृतं दुग्धं तथा दधि ।**

**पयोऽशृतं तिलान्नं च भक्षयेद्वारदोहदम् ॥**

रविवार को शिखरिणी (दही से निर्मित पदार्थ विशेष) सोमवार को खीर, भौमवार को काँजी सिरका सदृश पदार्थ, बुधवार बुधवार को उष्ण दूध, गुरुवार को दही, शुक्रवार को कच्चा दूध तथा शनिवार को तिलान्न (तिल और चावल) वार दोहद होता है। उक्त वारों में इसका भक्षण कर यात्रा करनी चाहिये।

**यात्रा में लग्न शुद्धि विचार –**

**कुम्भकुम्भांशकौ त्याज्यौ सर्वथा यत्नतो बुधैः।**

**तत्र प्रयातुर्नृपतेरर्थनाशः पदे पदे ॥**

यात्रा में कुम्भ लग्न एवं कुम्भ के नवमांश का प्रयासपूर्वक परित्याग करना चाहिये। कुम्भ लग्न या इसके नवमांश में यात्रा करने वाले राजा का पग – पग पर अर्थ नाश होता है।

**अथ मीनलग्न उत वा तदंशके चलितस्य वक्रमिह वर्त्म जायते।**

**जनिलग्नजन्मभपती शुभग्रहौ भवतस्तदा तदुदये शुभो गमः॥**

मीन लग्न में या मीन के नवमांश में यात्रा करने वाले का मार्ग वक्र हो जाता है। यदि जन्मलग्नेश और जन्मराशीश दोनों शुभग्रह हों तथा यात्राकालिक लग्न में हो तो यात्रा शुभ होती है।

**जन्मराशितनुतोऽष्टमेऽथवा स्वारिभाच्च रिपुभे तनुस्थिते ।**

**लग्नगास्तदधिपा यदाऽथवा स्युर्गतं हि नृपतेर्मृतिप्रदम् ॥**

जन्मराशि से या जन्म लग्न से अष्टम भाव की राशि अथवा शत्रु की राशि से षष्ठ भाव में स्थित लग्न में हों अथवा इनके स्वामी ग्रह यात्राकालिक लग्न में हों तो यात्रा करने वाले राजा के लिए मृत्युप्रद होते हैं।

**शुभ लग्न –**

**लग्ने चन्द्रे वापि वर्गोत्तमस्थे यात्रा प्रोक्ता वाञ्छितार्थैकदात्री ।**

**अम्भोराशौ वा तदंशे प्रशस्तं नौकायनं सर्वसिद्धिप्रदायि ॥**

यात्राकालिक लग्न अथवा चन्द्रमा अपने वर्गोत्तम राशियों में स्थित हो तो यात्रा वांछित सिद्धि को देने वाली कही गई है। यदि जल राशि ४, १०, ११, १२ में अथवा जल राशि के नवमांश में लग्न और चन्द्रमा हो तो नौका यात्रा सभी प्रकार की सिद्धियों को देने वाली शुभ कही गई है। इसमें कुम्भ – मीन राशियों का तथा इनके नवमांशो का परित्याग करना चाहिए।

**राशिः स्वजन्मसमये शुभसंयुतो यो**

**यः स्वारिभान्धिनगोऽपि च वेशिसंज्ञः ।**

**लग्नोपगः स गमने जयदोऽथ भूप –**

**योगैर्गमो विजयदो मुनिभिः प्रदिष्टः ॥**

जो राशि अपने जन्म समय में शुभ ग्रहों से युक्त हो, वही राशि यात्राकालिक लग्न में हो, अथवा शत्रु की राशि या लग्न से अष्टम राशि अथवा जन्म समय में सूर्य जिस राशि पर हों उससे द्वितीय भाव की राशि यात्रा लग्न में हो तो यात्रा शुभ विजय देने वाली होती है। राजयोगों में यात्रा करने से विजय प्राप्त होती है।

**दिशाओं के स्वामी –**

सूर्यः सितो भूमिसुतोऽथ राहुः शनिः शशी ज्ञश्च वृहस्पतिश्च ।

प्राच्यादितो दिक्षु विदिक्षु चापि दिशामधीशाः क्रमतः प्रदिष्टः ॥

पूर्वादि दिशाओं एवं विदिशाओं के क्रम से सूर्य, शुक्र, भौम, राहु, शनि, चन्द्र, बुध और गुरु स्वामी कहे गये हैं। अर्थात् पूर्व दिशा के स्वामी सूर्य, अग्निकोण के शुक्र, दक्षिण के मंगल, नैऋत्य के राहु, पश्चिम के शनि, वायव्य के चन्द्रमा, उत्तर के बुध तथा ईशान कोण के वृहस्पति स्वामी होते हैं।

**वारों में कृत्य –****रविवार –**

राज्याभिषेक, उत्सव, यात्रा, राजसेवा, गाय – बैल का क्रय विक्रय, हवन करना, मन्त्रोपदेश करना, औषध तथा शस्त्र निर्माण करना, सोना, तॉबा, उन, चर्म, काष्ठ कर्म, युद्ध और क्रय - विक्रय इत्यादि कर्म रविवार को करने चाहिये।

**सोमवार -**

शङ्ख, मूँगा, मोती, चॉदी, भोजन, स्त्रीसंसर्ग, वृक्ष, कृषि, जलादिकर्म, अलंकार, गीत, यज्ञकर्म, दूध – दही, मथना, सींग चढ़ाना, पुष्प, वस्त्र कार्य सोमवार को शुभ है।

**मंगलवार –**

भेद, अनृत, चोरी, विष, अग्नि, वध, वन्ध्या, घात, संग्राम, कपट व दम्भादि कर्म, सेना का पड़ाव, खानि, धातु, सुवर्ण, मूँगा, रत्नादि कर्म मंगल को प्रशस्त है।

**बुधवार –**

चातुर्य, पुण्य, विद्या, कला, शिल्प, सेवा, लिखना, धातुक्रिया, सोने के जड़ित अलंकार, सन्धि, व्यायाम और विवाद ये कर्म बुधवार को करने चाहिये।

**गुरुवार –**

धर्म करना, यज्ञ, विद्याभ्यास, मांगलिक कर्म, स्वर्ण कार्य, गृह निर्माण, यात्रा, रथ, अश्व, औषध नूतन वस्त्र धारण करना गुरुवार को शुभ है।

**शुक्रवार -**

स्त्री प्रसंग, गायन, शय्या, रत्नादि, वस्त्र, अलंकार, वाणिज्य, भूमि, गौ, द्रव्य तथा खेती आदि कार्य शुक्रवार को प्रशस्त है।

**शनिवार –**

लोहा, पत्थर, शीशा, जस्ता, शस्त्र, दास, दुष्टकर्म, चोरी, विष, अर्क निकालना, गृहप्रवेश, हाथी बॉधना, दीक्षा ग्रहण करना और स्थिर कर्म शनिवार को करने चाहिये।

### वार शूल नक्षत्र –

ज्येष्ठा नक्षत्र सोमवार तथा शनिवार को पूर्व दिशा में, पूर्वाभाद्रपद और गुरुवार को दक्षिण, शुक्र वार और रोहिणी नक्षत्र को पश्चिम और मंगलवार तथा बुधवार को उत्तराफाल्गुनी नक्षत्र में उत्तर दिशा को नहीं जाना चाहिए।

यात्रा के लिए आप जिस दिशा में जाना चाहते हैं, उस दिशा से सम्बन्धित लग्न या राशि के होने पर लाभदायक स्थिति रहती है इसे आप एक उदाहरण से समझ सकते हैं, यदि कोई व्यक्ति पूर्व दिशा की यात्रा करना चाहता है तो मेष, सिंह, धनु राशी का लग्न एवं राशि शुभफलदायक रहती है। इसी प्रकार दक्षिण दिशा में यात्रा करने के लिए वृष, कन्या व मकर एवं पश्चिम दिशा में यात्रा करने के लिए मिथुन, तुला एवं उत्तर दिशा में यात्रा करने के लिए कर्क, वृश्चिक एवं मीन लग्न व राशि उत्तम होता है।

जिस व्यक्ति का जो लग्न एवं राशि होती है यदि यात्रा के लिए वही लग्न व राशि का प्रयोग किया जाए तो वह भी अनुकूल फल देता है, यहां इस तथ्य को समझने के लिए हम एक उदाहरण देख सकते हैं, मान लीजिए किसी व्यक्ति का लग्न मेष एवं राशि धनु है, यदि वह व्यक्ति मेष लग्न और धनु राशि या धनु लग्न और धनु राशि या धनु लग्न और मेष राशि में यात्रा करता है तो यात्रा में सफलता मिलने की संभावना अधिक रहती है। यात्रा के संदर्भ में वर्गोत्तर लग्न और वर्गोत्तम चन्द्र अनुकूल रहता है। ऐसे में यदि केन्द्र )1,4,7,10 एवं त्रिकोण )5,9) में शुभ ग्रह तथा 3,6,11 भाव में पाप ग्रह हों तो अत्यंत शुभ होता है।

ज्योतिषशास्त्र में बताया गया है कि यात्रा में सम्मुख और बांयी तरफ की योगिनी से बचना चाहिए। दाहिने और पीछे की योगिनी शुभ मानी जाती है। योगिनी का निवास अलग अलग तिथियों में अलग अलग दिशा में होता है, आइये देखें कि योगिनी किस तिथि को किस दिशा में रहती है। पूर्व दिशा में योगिनी का निवास प्रतिपदा और नवमी तिथि को रहता है। तृतीया और एकादशी तिथि को योगिनी आग्नेश दिशा में निवास करती है। पंचमी और त्रयोदशी तिथि को योगिनी दक्षिण दिशा में निवास करती है। चतुर्थी और द्वादशी तिथि को योगिनी नैऋत्य दिशा में निवास करती है। षष्ठी और चतुर्दशी तिथि को योगिनी पश्चिम में रहती है। सप्तमी और पूर्णिमा को योगिनी वायव्य दिशा में वास करती है। द्वितीया और दशमी तिथि के दिन योगिनी उत्तर दिशा में विचरण करती है। अष्टमी और अमावस के दिन योगिनी का निवास ईशान यानी उत्तर पूर्व में रहता है।

### तारा शुद्धि-

आप यात्रा पर जा रहे हैं तो इस बात का ख्याल रखें कि जिस नक्षत्र में आपका जन्म हुआ है उससे पहला, तीसरा, पांचवां, सातवां, दशवां, बारहवां, चौदहवां, सोलवां, उन्नीसवां, इक्कीसवां, तेइसवां और पच्चीसवां नक्षत्र हो तो उस दिन यात्रा नहीं करें। ज्योतिषशास्त्र के अनुसार इन नक्षत्रों में यात्रा करना नुकसानदेय हो सकता है। अगर आप इन नक्षत्रों का यात्रा में त्याग करें तो उत्तम रहता है इससे आपको तारा दोष से नहीं लगता है, इसे तारा शुद्धि के नाम से भी जाना जाता है।

### चन्द्र शुद्धि

ज्योतिषशास्त्र के अनुसार यात्रा पर निकलने से पहले चन्द्रमा की शुद्धि का भी विचार करना चाहिए। आपके जन्म के समय चन्द्रमा जिस राशि में था उस राशि से तीसरा, छठा, दसमा, ग्यारहवां, पहला और सातवें राशि में अगर चन्द्र है तो यह शुभ होता है। यात्रा के दिन अगर चन्द्रमा गोचरवश चतुर्थ, अष्टम अथवा द्वादश राशि में हो तो यात्रा स्थगित कर देना चाहिए, इससे चन्द्र दोष नहीं लगता।

किस शुभ लग्न में यात्रा करनी चाहिए यह जानना अत्यंत आवश्यक हो जाता है। इसके लिए हमें यह बात हमेशा ध्यान रखनी चाहिए कि कभी भी कुंभ लग्न में या कुंभ के नवांश में यात्रा नहीं करनी है। लग्न शुद्धि इस प्रकार करनी चाहिए कि 1, 4, 5, 7, 10वें भावों में शुभ ग्रह हों तथा लग्न से 3, 6, 10 एवं 11वें भाव में पाप ग्रह स्थित हों। यदि चंद्रमा लग्न से 1, 6, 8 या 12वें भाव में स्थित होगा तो वह लग्न अशुभ होगा। यह चंद्रमा पापग्रह से युक्त होगा तो भी अशुभ माना जाएगा। लग्न शुद्धि इस प्रकार करनी चाहिए कि शनि 10वें, शुक्र 7वें, गुरु 8वें, और बुध 12वें भाव में स्थित हो सकें। किसी विशेष वार को विशेष दिशा में यात्रा करने से माना जाता है।

तिथि एवं नक्षत्र शुद्धियों के पश्चात जबकि यात्रा का दिन निश्चित किया जा चुका है, उसके उपरांत किस शुभ लग्न में यात्रा करनी चाहिए यह जानना अत्यंत आवश्यक हो जाता है। इसके लिए हमें यह बात हमेशा ध्यान रखनी चाहिए कि कभी भी कुंभ लग्न में या कुंभ के नवांश में यात्रा नहीं करनी है। लग्न शुद्धि इस प्रकार करनी चाहिए कि 1, 4, 5, 7, 10वें भावों में शुभ ग्रह हों तथा लग्न से 3, 6, 10 एवं 11वें भाव में पाप ग्रह स्थित हों।

यदि चंद्रमा लग्न से 1, 6, 8 या 12वें भाव में स्थित होगा तो वह लग्न अशुभ होगा। यह चंद्रमा पापग्रह से युक्त होगा तो भी अशुभ माना जाएगा।

राहुकाल में शुभकार्य करना वर्जित है। ऐसा माना जाता है कि यह समय क्रूर ग्रह राहु के नाम से है जो पाप ग्रह माना गया है। इसलिए इस समय में जो भी कार्य किया जाता है वो पाप ग्रस्त हो जाता है और असफल हो जाता है। रविवार को शाम 04:30 से 06 बजे तक राहुकाल होता है। सोमवार को



दिन का दूसरा भाग यानि सुबह 07:30 से 09 बजे तक राहुकाल होता है। मंगलवार को दोपहर 03:00 से 04:30 बजे तक राहुकाल होता है। बुधवार को दोपहर 12:00 से 01:30 बजे तक राहुकाल माना गया है। गुरुवार को दोपहर 01:30 से 03:00 बजे तक का समय यानि दिन का छठा भाग राहुकाल होता है। शुक्रवार को दिन का चौथा भाग राहुकाल होता है। यानि सुबह 10:30 बजे से 12 बजे तक का

समय राहुकाल है।

शनिवार को सुबह 09 बजे से 10:30 बजे तक के समय को राहुकाल माना गया है।

### बोध प्रश्न -

1. वारों की संख्या कितनी है।  
क. ५      ख. ६      ग. ७      घ. ८
2. एक लग्न की अवधि कितने घण्टों की होती है।  
क. २      ख. १      ग. ३      घ. ४
3. दक्षिण दिशा की यात्रा में कौन सा वार निषेध है।  
क. गुरु    ख. शुक्र    ग. शनि    घ. बुध
4. शुक्रवार को दिन का कौन सा भाग राहुकाल कहा गया है।  
क. पहला    ख. दूसरा    ग. तीसरा    घ. चौथा
5. यात्रा के लिए कुम्भ लग्न कैसा होता है।  
क. उत्तम    ख. अनिष्ट कर    ग. शान्ति देने वाला    घ. विजयप्रद

### 4.5 सारांश

इस इकाई के अध्ययन के पश्चात् आपने जान लिया है कि वारों की संख्या ७ होती है। इसे सावन दिन भी कहते हैं। रविवार, सोमवार, मंगलवार, बुधवार, वृहस्पतिवार, शुक्रवार एवं शनिवार ये वारों के नाम हैं। इन वारों के पृथक्-पृथक् स्वामी भी कहे गये हैं। शिव, गौरी, षडानन, विष्णु, ब्रह्मा, इन्द्र और काल ये 7 क्रम से सूर्यादिक वारों के स्वामी तथा अग्नि, जल, भूमि, हरि, इन्द्र, इन्द्राणी और ब्रह्मा ये 7 क्रम से वारों के देवता हैं। लगतीति लग्नम्। इस सूत्र वाक्य के आधार पर जो लगता है, उसे लग्न कहते हैं। अब प्रश्न है कि क्या लगता है। कहाँ लगता है। क्यों लगता है। आदि इत्यादि। तो सूर्योदय के समय उदयक्षितिज वृत्त में क्रान्ति वृत्त पूर्व दिशा में जहाँ स्पर्श करता है उसका नाम

लग्न है। एक लग्न की अवधि २ घण्टे की होती है। मेष से मीन पर्यन्त १२ लग्न कहे गये हैं। पूर्व दिशा में ज्येष्ठा नक्षत्र, सोम और शनिवार को, दक्षिण दिशा में पूर्वाभाद्रपद नक्षत्र और गुरुवार को, पश्चिम दिशा में रोहिणी नक्षत्र और रवि एवं शुक्रवार को, तथा उत्तर दिशा में उत्तराफाल्गुनि नक्षत्र मंगलवार एवं बुधवार को अपने धन, विजय और जीवन की अभिलाषा रखने वाले बुद्धिमान व्यक्ति को यात्रा नहीं

करनी चाहिए। अर्थात् उक्त दिन एवं नक्षत्रों में तत्तद् दिशाओं में यात्रा करना अनिष्टकर होता है।

#### 4.6 पारिभाषिक शब्दावली

वार – सूर्यादि से शनि पर्यन्त सप्त वार कहे गये है।

लग्न - लगतीति लग्नम्।

यात्रा – एक स्थान से दूसरे स्थान तक जाना यात्रा कहलाता है।

पृथक् – अलग

षडानन – जिसके छः मुख हो।

विदिशा – चार कोण को विदिशा के रूप में जानते है।।

#### 4.7 बोध प्रश्नों के उत्तर

1. ग
2. क
3. क
4. घ
5. ख

#### 4.8 सन्दर्भ ग्रन्थ सूची

1. मुहूर्त्तचिन्तामणि – मूल लेखक – रामदैवज्ञ, टीका- आचार्य रामचन्द्र पाण्डेय
2. नारद संहिता – टीका – पं. रामजन्म मिश्र
3. पूर्वकालामृतम् – टीका – रामचन्द्र पाण्डेय
4. अवकहड़ाचक्रम् – अवधबिहारी त्रिपाठी।

---

#### 4.9 सहायक पाठ्यसामग्री

---

1. योग यात्रा
  2. प्रश्नमार्ग
  3. वशिष्ठ संहिता
- 

#### 4.10 निबन्धात्मक प्रश्न

---

1. वार किसे कहते हैं।
2. लग्न को परिभाषित करते हुए यात्राजनित लग्न शुद्धि का परिचय दीजिये।
3. यात्रा में वार शुद्धि का निर्णय कीजिये।
4. यात्राकालिक वार एवं लग्न शुद्धि का विस्तृत वर्णन कीजिये।